



Ġabra tal-ġurisprudenza

KONKLUŻJONIJIET TAL-AVUKAT ĠENERALI
BOT
ipprezentati fl-4 ta' Settembru 2014¹

Kawża C-562/13

Centre public d'action sociale d'Ottignies-Louvain-la-Neuve
vs
Moussa Abdida

[talba għal decizjoni preliminari mressqa mill-cour du travail de Bruxelles (il-Belġju)]

“Rinviju għal decizjoni preliminari — Sistema Ewropea Komuni tal-Ażil — Direttiva 2003/9/KE — Standards minimi għall-akkoljenza ta' dawk li jfittxu l-ażil fl-Istati Membri — Direttiva 2004/83/KE — Standards minimi dwar il-kundizzjonijiet li għandhom jissodisfaw iċ-ċittadini ta' pajjiżi terzi jew persuni mingħajr stat biex ikunu jistgħu jitolbu l-istatus ta' refuġjat — Persuna li tista' tibbenefika mill-istatus mogħti mill-protezzjoni sussidjarja — Artikolu 2(e) — Riskju reali ta' periklu serju — Artikolu 15(b) — Trattament inuman jew degradanti — Direttiva 2005/85/KE — Standards minimi dwar il-proċedura tal-ġħoti u tal-irtirar tal-istatus ta' refuġjat fl-Istati Membri — Direttiva 2008/115/KE — Regoli u proċeduri komuni fil-qasam tar-ritorn ta' ċittadini ta' pajjiżi terzi li jkunu qegħdin fil-pajjiż illegalment — Artikolu 13(2) — Effett suspensiv tar-rikors — Artikolu 14(1) — Garanziji waqt li wieħed ikun qed jistenna r-ritorn — Karta tad-drittijiet fundamentali tal-Unjoni Ewropea — Rifjut mill-Istat Membru li jagħti lil ċittadin ta' pajjiż terz li jkun marid serjament permess ta' residenza għal raġunijiet mediċi, flimkien ma' obbligu li jitlaq mit-territorju — Nuqqas ta' rikors li jissospendi awtomatikament l-eżekuzzjoni tat-tkeċċija — Nuqqas ta' teħid inkunsiderazzjoni ta' bżonnijiet elementari minbarra dawk mediċi — Ġħoti ta' għajnuna medika urġenti”

1. Permezz ta' dan ir-rinviju preliminari, il-qorti tar-rinviju tistaqsi dwar il-garanziji proċedurali u l-vantaġġi soċjali li Stat Membru huwa obbligat li jagħti lil ċittadin ta' pajjiż terz meta l-istat ta' saħtu jkun jeħtieġ li jingħata kura medika, waqt li dan tal-aħħar ikun qiegħed jistenna sentenza dwar il-legalità ta' decizjoni li tiċhad l-applikazzjoni tiegħu għal permess ta' residenza għal raġunijiet mediċi u li tordna li jitlaq mit-territorju.

¹ — Lingwa originali: il-Franċiż.

2. B'mod partikolari, il-qorti tar-rinviju essenzjalment tistaqsi lill-Qorti tal-Ġustizzja biex tevalwa, fid-dawl tad-Direttivi 2003/9/KE², 2004/83³ u 2005/85/KE⁴ — li huma l-bażi tar-reġim tal-ażil Ewropew komuni — u tal-Karta tad-Drittijiet Fundamentali tal-Unjoni Ewropea⁵, il-kompatibbiltà ta' leġislazzjoni nazzjonali li, minn naħa waħda, teskludi l-eżistenza ta' rimedju li jissospendi *ipso jure* l-eżekuzzjoni tat-tkeċċija u, min-naħa l-oħra, tillimita għat-tul kollu tal-kawża l-ghoti tal-bżonnijiet elementari tal-persuna kkonċernata għall-ġhajjnuna medika urgenti.

3. Dan ir-rinviju preliminari qiegħed isir fil-kuntest ta' kawża bejn is-centre public d'action sociale d'Ottignies-Louvain-la-Neuve (iktar 'il quddiem iċ-“CPAS”) u M. Abdida, ċittadin Niġerjan li jsofri mill-AIDS. Wara d-deċiżjoni li permezz tagħha l-Istat Belġjan ċaħad it-talba tiegħu għal permess ta' residenza għal raġunijiet mediċi u ordnalu li jitlaq mit-territorju, ġie rtirat iċ-ċertifikat ta' reġistrazzjoni tal-individwu kkonċernat li kien jippermettilu jibbenefika b'xejn minn ġhajjnuna għall-bżonnijiet elementari tiegħu. Barra minn hekk, huwa ma setax jibbenefika minn rimedju li jissospendi *ipso jure* l-eżekuzzjoni tat-tkeċċija fil-kuntest tar-rikors għal annullament ipprezentat kontra dik id-deċiżjoni.

4. L-imsemmi rinviju preliminari essenzjalment jissolleva tliet kwistjonijiet.

5. Fl-ewwel lok, iċ-ċittadin ta' pajjiż terz li jkun ibati minn marda serja u li, jekk jintbagħat lura fil-pajjiż ta' oriġini tiegħu, ikun jinsab f'riskju reali li jgarrab trattament inuman jew degradanti minħabba n-nuqqas ta' trattament mediku adegwat f'pajjiżu jista' jitqies bħala “persuna eligibbli għal protezzjoni sussidjarja” fis-sens tal-Artikolu 2(e) tad-Direttiva 2004/83?

6. Din id-domanda hija identika għal dik li saret mill-qorti kostituzzjonali fil-kawża M'Bodj, li bħalissa tinsab pendent quddiem il-Qorti tal-Ġustizzja u li fiha jiena pprezentajt il-konklużjonijiet tiegħi fis-17 ta' Lulju 2014⁶.

7. Fit-tieni lok, ir-rikors ipprezentat kontra deċiżjoni li tiċħad l-applikazzjoni għal permess ta' residenza għal raġunijiet mediċi u li tordna t-tkeċċija tal-persuna kkonċernata mit-territorju għandu jkun *ipso jure* suspensiv meta jitqiesu d-drittijiet iggarantiti lil din tal-aħħar fil-kuntest tad-Direttivi 2003/9, 2004/83 u 2005/85 u tal-Karta?

8. Fit-tielet lok, u fuq il-bażi ta' dawn l-istess testi, l-Istati Membri huma obbligati li jipprovdu għall-bżonnijiet elementari minbarra dawk mediċi tal-persuna kkonċernata sakemm tittiehed deċiżjoni dwar il-legalità tad-deċiżjoni ta' ritorn, meta jitqies li f'dan il-każ iċ-CPAS illimita l-ġhajjnuna soċjali għall-ghoti ta' ġhajjnuna medika urgenti?

9. Fil-kuntest ta' dawn it-talbiet, ser insostni li ebda wieħed mit-testi li jirregolaw ir-reġim ta' azil komuni Ewropew, jiġifieri d-Direttivi 2003/9, 2004/83 u 2005/85, ma huwa applikabbli għal applikazzjoni għal permess ta' residenza għal raġunijiet mediċi bbażata fuq l-Artikolu 9b tal-ligi tal-15 ta' Diċembru 1980 dwar l-aċċess għat-territorju, ir-residenza, l-istabbiliment u t-tkeċċija tal-barranin (loi du 15 décembre 1980 sur l'accès au territoire, le séjour, l'établissement et l'éloignement des étrangers), peress li din ma hijiex forma sussidjarja ta' protezzjoni internazzjonali.

2 — Direttiva tal-Kunsill, tas-27 ta' Jannar 2003, li tistabbilixxi standards minimi għall-akkoljenza ta' dawk li jfittxu azil (Edizzjoni Speċjali bil-Malti: Kapitolu 19, Vol. 6, p. 101). Din id-direttiva giet issostitwita bid-Direttiva 2013/33/UE tal-Parlament Ewropew u tal-Kunsill, tas-26 ta' Ġunju 2013, li tistabbilixxi l-istandards dwar l-akkoljenza ta' applikanti għall-protezzjoni internazzjonali (ĠU L 180, p. 96).

3 — Direttiva tal-Kunsill, tad-29 ta' April 2004, dwar livelli stabbiliti minimi għall-kwalifika u l-istat ta' ċittadini nazzjonali ta' pajjiżi terzi jew persuni mingħajr stat bħala refuġjati jew bħala persuni li nkella jehtieġu protezzjoni internazzjonali u l-kontenut tal-protezzjoni mogħtija (Edizzjoni Speċjali bil-Malti: Kapitolu 19, Vol. 7, p. 96, u rettifika ĠU 2005, L 204, p. 24).

4 — Direttiva tal-Kunsill, tal-1 ta' Diċembru 2005, dwar standards minimi għal proċeduri fl-Istati Membri għall-ghoti u l-irtirar tal-istatus ta' rifuġjat (ĠU L 326, p. 13, u rettifika ĠU 2006, L 236, p. 36).

5 — Iktar 'il quddiem il-“Karta”.

6 — Konklużjonijiet M'Bodj (C-542/13, EU:C:2014:2113).

10. Sussegwentement, ser nagħti r-raġunijiet għalfejn huwa fid-dawl, minn naħa, tad-dispożizzjonijiet tad-Direttiva 2008/115/KE tal-Parlament Ewropew u tal-Kunsill, tas-16 ta' Diċembru 2008, dwar standards u proċeduri komuni fl-Istati Membri għar-ritorn ta' ċittadini ta' pajjiżi terzi li jkunu qegħdin fil-pajjiż illegalment⁷, u, min-naħa l-oħra, tad-drittijiet fundamentali pproklamati mill-Karta, li ser neżamina jekk, f'ċirkustanzi bħal dawk fil-kawża prinċipali, l-assenza ta' rimedju li jissospendi *ipso jure* l-eżekuzzjoni tat-tkeċċija u l-assenza tal-għoti ta' għajjnuna għall-bżonnijiet bażiċi tal-persuna kkonċernata jirrispettawx id-drittijiet rikonoxxuti lill-immigranti fl-Unjoni Ewropea.

11. F'dan ir-rigward, nipproponi li l-Qorti tal-Ġustizzja tiddeciedi li d-dritt għal rimedju għudizzjarju effettiv kif meħtiegħ abbażi tal-Artikolu 13(1) tad-Direttiva 2008/115 u stabbilit fl-Artikolu 47(1) tal-Karta jimplika l-eżistenza ta' rimedju b'effett sospensiv *ipso jure* meta l-eżekuzzjoni tad-deċiżjoni ta' ritorn tkun, meta jitqies l-istat tas-saħħa tal-persuna kkonċernata, tista' tesponi lil din tal-aħħar għal riskju ta' trattament inuman jew degradanti kuntrarju għall-Artikolu 4 tal-Karta.

12. Ser nispjega wkoll għalfejn, f'sitwazzjoni bħal din, l-għan tal-Artikolu 14 tad-Direttiva 2008/115 kif ukoll il-harsien tad-drittijiet fundamentali, b'mod partikolari tar-rekwiziti dderivati mill-Artikoli 1 sa 4 u 35 tal-Karta, jeżiġu min-naħa tal-Istati Membri li jggarantixxu, matul il-perjodu kollu tal-proċedura kontenzjuża, li tingħata għajjnuna suffiċjenti għall-bżonnijiet bażiċi tal-persuna kkonċernata b'mod li jiġi żgurat l-għajxien tagħha kif ukoll livell ta' ħajja dinjituża u adegwata għal saħħitha, billi b'mod partikolari tingħata fejn toqgħod waqt li jitqiesu, jekk ikun il-każ, il-bżonnijiet partikolari tagħha.

I – Il-kuntest ġuridiku

A – *Id-dritt tal-Unjoni*

1. Is-sistema komuni Ewropea għall-ażil

13. Is-sistema komuni Ewropea għall-ażil tikkonsisti fi tliet testi: id-Direttivi 2003/9, 2004/83 u 2005/85

a) Id-Direttiva 2003/9

14. Id-Direttiva 2003/9 tistabbilixxi l-istandards minimi għall-akkoljenza ta' dawk li jfittxu ažil fl-Istati Membri.

15. Skont l-Artikolu 3(1) tagħha, "id-Direttiva għandha tapplika għaċ-ċittadini ta' pajjiżi terzi u persuni bla stat kollha li jagħmlu applikazzjoni għal ažil fil-konfini jew fit-territorju ta' Stat Membru għaž-żmien kollu li huma permessi joqogħdu fit-territorju bħala min ifittex ažil".

16. Madankollu, u skont il-paragrafu 4 tal-istess dispożizzjoni, "[l]-Istati Membri jistgħu jiddeciedu li japplikaw din id-Direttiva f'konnessjoni ma' proċeduri biex ikunu decizi applikazzjonijiet għal għamliet ta' protezzjoni barra dik li toħroġ mill-Konvenzjoni ta' Ġinevra għal ċittadin ta' pajjiżi terzi u persuni bla stat li jinstabu li mhumiex refuġjati".

17. Fil-kuntest tal-kapitolu II tagħha, l-imsemmija direttiva tiffissa l-kundizzjonijiet minimi ta' akkoljenza li l-Istati Membri huma obbligati li jirriżervaw għall-akkoljenza ta' dawk li jfittxu ažil sabiex jggarantulhom livell ta' għajxien adegwat għal saħħithom u li jiżguraw is-sussistenza tagħhom.

⁷ — ĠU L 348, p. 98.

18. Fl-Artikoli 7 sa 10 u 15 tad-Direttiva 2003/9, il-legiżlatur tal-Unjoni jipprovdi garanziji b'mod partikolari dwar ir-residenza u l-moviment liberu tal-applikanti, dwar iż-żamma tal-għaqda tal-familja, l-eżamijiet mediċi u l-kura tas-saħħa, kif ukoll l-edukazzjoni tal-minorenni.

19. Fil-kuntest tal-Kapitolu IV tagħha u, b'mod partikolari, l-Artikoli 17 sa 20, id-Direttiva 2003/9 tistabbilixxi dispożizzjonijiet speċifiċi li jikkoncernaw lil persuni bi bżonnijiet partikolari.

b) Id-Direttiva 2004/83

20. Id-Direttiva 2004/83 għandha l-għan li tistabbilixxi kriterji komuni għall-Istati Membri kollha f'dak li għandu x'jaqsam mal-kundizzjonijiet sostantivi li għandhom jissodisfaw iċ-ċittadini ta' pajjiżi terzi sabiex ikunu jistgħu jibbenefikaw minn protezzjoni internazzjonali⁸ kif ukoll il-kontenut sostantiv ta' din il-protezzjoni⁹. Huwa f'dan il-qafas li d-Direttiva 2004/83 tiddetermina, fl-Artikolu 2(c) u (e) tagħha, il-persuni li jistgħu jibbenefikaw mill-istatus ta' refuġjat u mill-istatus mogħti mill-protezzjoni sussidjarja, tiffissa, fil-kuntest tal-kapitolu II, III u V, il-kundizzjonijiet sostantivi li dan tal-aħħar għandu jissodisfa u tiddetermina, fil-kapitolu VII tagħha, id-drittijiet inerenti għal kull wiehed minn dawn l-istatus.

21. Fil-kuntest tas-sistema komuni Ewropea għall-ażil, il-protezzjoni sussidjarja tikkompleta r-regoli dwar l-istatus ta' refuġjat, stabbiliti permezz tal-Konvenzjoni dwar l-istatus tar-refuġjati¹⁰.

22. Din hija protezzjoni internazzjonali li, skont l-Artikolu 2(e) tad-Direttiva 2004/83, hija indirizzata lil kull "ċittadin nazzjonali ta' pajjiż terz jew persuna mingħajr stat li ma tikkwalifikax bhala refuġjat imma rigward min intwerew raġunijiet sostanzjali sabiex jitwemmen li l-persuna interessata, jekk tirritorna lejn il-pajjiż ta' oriġini tiegħu jew tagħha [...], [t]iffaċċja riskju veru li [s]sofri periklu serju kif definit fl-Artikolu 15 [...], u ma [t]istax, jew, minhabba f'dan ir-riskju, ma [t]ixtieqx japprofitta [...] ruhha mill-protezzjoni ta' dak il-pajjiż".

23. Skont l-Artikolu 18 tal-imsemmija direttiva, "l-Istati Membri għandhom jagħtu stat ta' protezzjoni sussidjarja lil ċittadin nazzjonali ta' pajjiż terz jew persuna eliġibbli għal protezzjoni sussidjarja bi qbil mal-Kapitolu II u V".

24. Il-kapitolu II tal-imsemmija direttiva jikkonċerna l-"[i]stima ta' applikazzjonijiet għal protezzjoni internazzjonali". L-Artikolu 6 tiegħu, bit-titolu "Atturi ta' persekuzzjonijiet jew periklu serju", jipprovdi skont kif ġej:

"Atturi ta' persekuzzjoni jew periklu serju jinkludu:

- a) l-Istat;
- b) partijiet jew organizzazzjonijiet li jikkontrollaw l-Istat jew parti sostanzjali tat-territorju ta' l-Istat;
- ċ) atturi mhux ta' l-Istat, jekk ikun jista' jiġi muri li l-atturi msemmija f(a) u (b), inkluż organizzazzjonijiet internazzjonali, ma jistgħux jew ma jixtiequx jipprovdu protezzjoni kontra persekuzzjoni jew periklu serju kif definit fl-Artikolu 7."

8 — Ara l-Artikolu 1 ta' dik id-direttiva.

9 — Ara l-konklużjonijiet M. (C-277/11, EU:C:2012:253, punt 19) li wasslu għas-sentenza M. (C-277/11, EU:C:2012:744, punt 72).

10 — Dik il-konvenzjoni, li ġiet iffirmata f'Ġinevra fit-28 ta' Lulju 1951 [*Ġabra tat-Trattati tan-Nazzjonijiet Uniti*, vol. 189, p. 150, Nru 2545 (1954)], dahlet fis-seħh fit-22 ta' April 1954. Hija ġiet ikkompletata bil-Protokoll dwar l-istatus tar-refuġjati tal-31 ta' Jannar 1967, li dahal fis-seħh fl-4 ta' Ottubru 1967.

25. Il-Kapitolu V tad-Direttiva 2004/83 jittratta dwar il-“[k]walifika għal protezzjoni sussidjarja”. L-Artikolu 15 tagħha jiddefinixxi l-kunċett ta’ “periklu serju” skont kif ġej:

“Periklu serju jikkonsisti minn:

- a) piena kapitali jew eżekuzzjoni; jew
- b) tortura jew trattament inuman jew degradanti jew kastig ta’ applikant fil-pajjiż ta’ l-oriġini; jew
- c) theddida serja u individwali għal ħajja ta’ pajżan jew persuna minħabba fi vjolenza indiskriminatorja f’sitwazzjonijiet ta’ konflitt armat internazzjonali jew intern.”

26. Barra minn hekk, fil-kuntest tal-kapitolu VII ta’ dik id-direttiva, dwar il-“[k]ontenut ta’ protezzjoni internazzjonali”, il-leġiżlatur tal-Unjoni jippreċiża fl-Artikoli 28 u 29 li l-ġhoti ta’ protezzjoni internazzjonali, kemm jekk tkun tikkonsisti fl-istatus ta’ refuġjat jew fl-istatus mogħti mill-protezzjoni sussidjarja, jeżiġi min-naħa tal-Istati Membri li jagħtu lill-persuna kkonċernata l-istess għajjnuna soċjali u l-istess kundizzjonijiet ta’ aċċess għall-kura tas-saħħa bħal dawk previsti favur iċ-ċittadini nazzjonali. L-Istati Membri jistgħu madankollu jagħmlu distinzjoni bejn dawn iż-żewġ status peress li dawk id-dispożizzjonijiet jawtorizzawhom biex jillimitaw l-għajjnuna soċjali mogħtija lill-benefiċjarji tal-protezzjoni sussidjarja għas-servizzi essenzjali¹¹.

27. Finalment, għandu jiġi rrilevat li d-Direttiva 2004/83 għandha tendenza li tistabbilixxi standards minimi. Skont il-premessa 8 u l-Artikolu 3 tagħha, l-Istati Membri għaldaqstant jibqgħu liberi li jadottaw jew li jzommu regoli iktar favorevoli biex jiddeċiedu liema huma l-persuni li jissodisfaw il-kundizzjonijiet għall-ġhoti tal-istatus ta’ refuġjat jew ta’ persuna li tista’ tibbenefika minn protezzjoni sussidjarja, inkwantu dawk ir-regoli jkunu kumpatibbli ma’ dik id-direttiva.

28. Għaldaqstant, il-leġiżlatur tal-Unjoni jippreċiża, fil-premessa 9 tad-Direttiva 2004/83, li “iċ-ċittadini nazzjonali tal-pajjiżi terzi jew persuni mingħajr stat, li huma permessi li jibqgħu fit-territorji ta’ l-Istati Membri għal raġunijiet li mhumiex minħabba ħtieġa għal protezzjoni internazzjonali imma fuq bażi għaqlija (discretionary) fuq bażijiet ta’ kumpassjoni jew umanitarji, joħorgu barra mill-iskop ta’ din id-Direttiva”.

c) Id-Direttiva 2005/85

29. Id-Direttiva 2005/85 tiffissa r-regoli proċedurali dwar l-eżami ta’ applikazzjoni għal protezzjoni internazzjonali. Skont l-Artikolu 1 tagħha, din għandha l-għan li tistabbilixxi standards minimi għal proċeduri fl-Istati Membri għall-ġhoti u l-irtirar tal-istatus ta’ refuġjat u tippreċiża, fil-Kapitolu II u III tagħha, id-drittijiet u l-obbligi proċedurali imposti fuq l-applikant u fuq l-Istat Membru għall-evalwazzjoni tat-talba għal protezzjoni internazzjonali.

30. Il-kamp ta’ applikazzjoni ta’ dik id-direttiva huwa ppreċizat fl-Artikolu 3 tagħha skont kif ġej:

“1. Din id-Direttiva għandha tapplika għall-applikazzjonijiet kollha għall-ażil magħmula fit-territorju, inklużi dawk magħmula fil-fruntiera jew fiż-żoni ta’ transitu, ta’ l-Istati Membri u għall-irtirar ta’ l-status ta’ rifuġjat.

11 — Fis-sentenza M. (EU:C:2012:744), il-Qorti tal-Ġustizzja rrilevat li n-natura tad-drittijiet inerenti fl-istatus ta’ refuġjat u dik tad-drittijiet inerenti għall-istatus mogħti mill-protezzjoni sussidjarja huma fil-fatt differenti (punt 92). Madankollu għandu jiġi rrilevat li d-Direttiva 2011/95/UE tal-Parlament Ewropew u tal-Kunsill, tat-13 ta’ Diċembru 2011, dwar standards għall-kwalifika ta’ ċittadini nazzjonali ta’ pajjiżi terzi jew persuni mingħajr stat bħala benefiċjarji ta’ protezzjoni internazzjonali, għal stat uniformi għar-refuġjati jew għal persuni eliġibbli għal protezzjoni sussidjarja, u għall-kontenut tal-protezzjoni mogħtija, li tagħmel riformulazzjoni tad-Direttiva 2004/83, telimina d-differenzi eżistenti fil-livell tad-drittijiet mogħtija lir-refuġjati u lill-benefiċjarji ta’ protezzjoni sussidjarja fir-rigward tal-aċċess għall-kura tas-saħħa (Artikolu 30). Dik id-differenza madankollu ma ġiet eliminata fir-rigward tal-harsien soċjali (Artikolu 29).

[...]

3. Fejn Stati Membri jużaw jew jintroduċu proċedura li fiha l-applikazzjonijiet għall-ażil jiġu eżaminati kemm bħala applikazzjonijiet abbażi tal-Konvenzjoni ta' Ġinevra kif ukoll bħala applikazzjonijiet għal tipi oħra ta' protezzjoni internazzjonali mogħtija taħt iċ-ċirkostanzi definiti mill-Artikolu 15 tad-Direttiva 2004/83/KE, dawn għandhom japplikaw din id-Direttiva matul il-proċedura kollha tagħhom.

4. Barra minn hekk, l-Istati Membri jistgħu jiddeciedu li japplikaw din id-Direttiva fi proċeduri sabiex jiġu decizi applikazzjonijiet għal kull tip ta' protezzjoni internazzjonali.”

31. Taħt it-titolu “Dritt għal rimedju effettiv”, l-Artikolu 39 tal-imsemmija direttiva jippreċiza:

“1. L-Istati Membri għandhom jiżguraw li l-applikanti għall-ażil ikollhom id-dritt għal rimedju effettiv quddiem qorti jew tribunal, kontra dawn li ġejjin:

a) decizjoni meħuda dwar l-applikazzjoni tagħhom għall-ażil;

[...]

3. L-Istati Membri għandhom, fejn ikun il-każ, jistabbilixxu regoli konformement ma' l-obbligi internazzjonali tagħhom relatati ma' dawn li ġejjin:

a) il-kwistjoni jekk ir-rimedju skond il-paragrafu 1 għandux ikollu l-effett li l-applikanti jkunu permessi jibqgħu fl-Istat Membru konċernat sa l-eżitu tiegħu;

b) il-possibbiltà ta' rimedju legali jew ta' miżuri protettivi fejn ir-rimedju skond il-paragrafu 1 ma jkollux l-effett li l-applikanti jkunu permessi jibqgħu fl-Istat Membru konċernat sa l-eżitu tiegħu. L-Istati Membri jistgħu jipprovdu wkoll għal rimedju *ex officio* [...].”

2. Ir-ritorn ta' ċittadini ta' pajjiżi terzi li jkunu qegħdin fil-pajjiż illegalment

32. Ir-regoli dwar it-tkeċċija ta' ċittadini ta' pajjiżi terzi li jkunu qegħdin fil-pajjiż illegalment huma stabbiliti fil-kuntest tad-Direttiva 2008/115.

33. Skont l-Artikolu 2 tagħha, dik id-direttiva tapplika għaċ-ċittadini ta' pajjiżi terzi li jkunu qegħdin joqogħdu illegalment fit-territorju ta' Stat Membru.

34. L-għan tagħha huwa li tistabbilixxi politika effettiva ta' tkeċċija u ripatrijazzjoni, mibnija fuq standards u garanziji ġuridiċi komuni, sabiex il-persuni kkonċernati jiġu rripatrijati b'mod uman u b'rispett sħiħ tad-drittijiet fundamentali u d-dinjità tagħhom¹².

35. F'din il-perspettiva, l-Artikolu 13(1) u (2) tad-Direttiva 2008/115 jagħti liċ-ċittadin ikkonċernat garanziji proċedurali fil-kuntest tar-rikors ipprezentat kontra d-decizjoni ta' ritorn.

36. Din id-dispożizzjoni hija fformulata kif ġej:

“1. Iċ-ċittadin konċernat ta' pajjiż terz għandu jingħata dritt għal rimedju effettiv li jappella kontra jew li jitlob revizjoni tad-decizjonijiet relatati mar-ritorn [...].

12 — Ara l-Artikolu 1 kif ukoll il-premessi 2 u 11 tal-imsemmija direttiva.

2. L-awtorità jew il-korp imsemmijin fil-paragrafu 1 hawn fuq għandhom ikollhom is-setgħa li jirriveđu deċiżjonijiet relatati mar-ritorn [...], inkluża l-possibbiltà li jiġi sospiż temporanjament l-infurzar tagħhom, dment li ma tkunx diġà applikabbli sospensjoni temporanja taħt il-legislażzjoni nazzjonali”.

37. L-Artikolu 14 ta’ din id-direttiva jstabilixxi, min-naħa tiegħu, id-drittijiet ekonomiċi u soċjali li l-immigrant jista’ jinvoka sakemm ikun qiegħed jistenna li jitkeċċa.

38. L-Artikolu 14(1) jipprovdi skont kif ġej:

“L-Istati Membri għandhom, bl-eċċezzjoni tas-sitwazzjoni koperta fl-Artikoli 16 u 17, jiżguraw li safejn ikun possibbli jiġu kkunsidrati l-prinċipji li ġejjin fir-rigward ta’ ċittadini ta’ pajjiżi terzi matul il-perijodu għal tluq volontarju mogħti skond l-Artikolu 7 u matul perijodi li fihom it-tneħħija tkun ġiet posposta skond l-Artikolu 9:

- a) tinzamm l-għaqda tal-familja ma’ membri tal-familja preżenti fit-territorju tagħhom;
- b) jingħataw kura tas-saħħa f’emergenza u trattament essenzjali ta’ mard;
- c) jingħata aċċess lill-minuri għas-sistema bażika ta’ l-edukazzjoni soġġett għat-tul tas-sogġorn tagħhom;
- d) jittieħed kont tal-bżonnijiet speċjali ta’ persuni vulnerabbli.”

B – *Il-legiżlazzjoni Belġjana*

1. Il-Liġi tal-15 ta’ Diċembru 1980 dwar l-aċċess għat-territorju, ir-residenza, l-istabiliment u t-tkeċċija tal-barranin (loi du 15 décembre 1980 relative à l’accès au territoire, au séjour, à l’établissement et à l’éloignement des étrangers)

39. L-għan tal-liġi tal-15 ta’ Diċembru 1980 dwar l-aċċess għat-territorju, ir-residenza, l-istabiliment u t-tkeċċija tal-barranin¹³ huwa li tittrasponi id-Direttiva 2004/83 fis-sistema ġuridika Belġjana.

a) Ir-regoli sostantivi u proċedurali dwar l-għoti ta’ permess ta’ residenza għal raġunijiet mediċi

40. L-Artikolu 9b tal-imsemmija liġi jippreċiża l-kundizzjonijiet għall-għoti ta’ permess ta’ residenza għal raġunijiet mediċi. Il-paragrafu 1 tiegħu huwa fformulat hekk:

“Il-barrani li jirrisjedi fil-Belġju li jipprova l-identità tiegħu skont il-paragrafu 2 u li għandu marda li tohloq riskju reali għal haġtu jew għall-integrità fiżika tiegħu jew riskju reali ta’ trattament inuman jew degradanti meta ma jkun hemm ebda kura adatta fil-pajjiż ta’ oriġini tiegħu jew fil-pajjiż fejn jirrisjedi, jista’ jitlob l-awtorizzazzjoni ta’ residenza fir-Renju tal-Belġju mill-Ministru jew mid-delegat tiegħu.”.

It-talba għandha tiġi ppreżentata b’ittra rreġistrata lill-Ministru jew lid-delegat tiegħu u għandha tinkludi l-indirizz tar-residenza effettiva tal-barrani fil-Belġju.

Il-barrani għandu jibgħat flimkien mat-talba tiegħu kull informazzjoni utli u reċenti dwar il-marda tiegħu u l-possibbiltajiet u l-aċċessibbiltà ta’ trattament adatt fil-pajjiż ta’ oriġini tiegħu jew fil-pajjiż fejn jirrisjedi.

13 — Liġi kif emendata bil-liġi tal-15 ta’ Settembru 2006 (iktar ‘il quddiem il-“liġi tal-15 ta’ Diċembru 1980”).

Huwa għandu jibgħat ċertifikat mediku kif previst mir-Re, b'digriet iddeliberat fil-Kunsill tal-Ministri. Dan iċ-ċertifikat mediku, li għandu jkollu data ta' mhux iktar minn tliet xhur qabel il-prezentata tat-talba, għandu jindika l-marda, il-grad ta' gravità u t-trattament meqjus li huwa neċessarju.

L-evalwazzjoni tar-riskju msemmi fil-paragrafu 1, tal-possibbiltajiet ta' trattament, l-aċċessibbiltà tagħhom fil-pajjiż ta' oriġini jew fil-pajjiż fejn ikun jirrisjedi u tal-marda, il-grad ta' gravità tagħha u t-trattament meqjus neċessarju fiċ-ċertifikat mediku, issir minn uffiċjal mediku jew tabib mahtur mill-ministru jew mid-delegat tiegħu li għandu jagħti parir dwar dan is-suġġett. Dan it-tabib jista', jekk iqis li huwa neċessarju, jeżamina lill-barrani u jitlob parir addizzjonali minn esperti.

[...]"

41. F'każ li jingħata l-permess ta' residenza għal raġunijiet mediċi, l-awtoritajiet nazzjonali kompetenti għandhom jagħtu lill-persuna kkonċernata permess ta' residenza għal perjodu limitat ta' sena, iżda li jista' jiġi estiz. Hija b'hekk ikollha dritt għal għajjnuna soċjali mhallsa miċ-CPAS, li tista' tiehu hsieb, jekk il-persuna kkonċernata jkollha bżonn, li tħallas il-kontribuzzjonijiet għal assigurazzjoni tal-mard/invalidità kif ukoll l-ispejjeż mediċi ta' dik il-persuna. Meta jiskadi perjodu ta' hames snin, il-persuna kkonċernata tista' tingħata permess ta' residenza għal żmien mingħajr limitu, li jagħtiha l-istess drittijiet bħal dawk mogħtija liċ-ċittadini nazzjonali.

42. F'każ li dak il-permess ta' residenza jiġi miċhud, l-awtoritajiet nazzjonali kompetenti għandhom jinnotifikaw lill-persuna kkonċernata ordni biex titlaq mit-territorju, inkwantu r-residenza ta' din tal-aħħar fit-territorju Belġjan issir irregolari. L-għajjnuna soċjali b'hekk hija limitata għall-għoti ta' għajjnuna medika urġenti. Skont il-ġurisprudenza tal-Qorti Kostituzzjonali, dik l-għajjnuna medika għandha tkopri t-trattament mediku, kemm preventiv kif ukoll ta' kura, sabiex jiġi evitat li persuni li jsufri minn marda serja jgarrbu riskju għal hajjithom jew għall-integrità fizika tagħhom¹⁴.

43. Il-persuna kkonċernata tista' tippreżenta quddiem il-Conseil du contentieux des étrangers rikors għal annullament kontra d-deċiżjoni li tiċhad il-permess ta' residenza tagħha, li ma jissospendix l-eżekuzzjoni tal-mizura ta' tkeċċija.

44. L-Artikolu 39/82 tal-liġi tal-15 ta' Diċembru 1980 jipprovdi li ma' dak ir-rikors tista' ssir talba għas-sospensjoni tal-mizura, li tista' tiġi ppreżentata jew skont il-proċedura ordinarja, jew skont il-proċedura ta' urġenza estrema, li tissospendi l-eżekuzzjoni tal-mizura.

45. Din id-dispożizzjoni hija fformulata kif ġej:

"1) Meta att ta' awtorità amministrattiva jkun jista' jiġi annullat skont l-Artikolu 39/2, il-Conseil huwa l-uniku korp kompetenti biex jordna s-sospensjoni tal-eżekuzzjoni tiegħu.

Is-sospensjoni tiġi ordnata, u l-partijiet jiġu mismugħa jew debitament imsejha, b'deċiżjoni mmotivata tal-president tal-awla adita jew tal-juge au contentieux des étrangers li huwa jinnomina għal dan il-għan.

F'każ ta' urġenza estrema, is-sospensjoni tista' tiġi ordnata fuq bażi provvizorja mingħajr ma jkunu nstemgħu l-partijiet jew uħud fosthom.

Meta r-rikorrent jitlob is-sospensjoni tal-eżekuzzjoni, huwa għandu jagħzel jew sospensjoni b'urġenza estrema, jew inkella sospensjoni ordinarja. Fuq piena ta' inammissibbiltà, huwa ma jstax, la simultanament u lanqas b'mod konsekuttiv, japplika mill-ġdid il-paragrafu 3, jew jitlob mill-ġdid is-sospensjoni fir-rikors imsemmi fis-subparagrafu 3.

14 — Ara s-sentenza tal-Cour constitutionnelle Nru 43/2013, tal-21 ta' Marzu 2013, punt B 13, p. 16.

B'deroga mill-paragrafu 4 u mingħajr preġudizzju għas-subparagrafu 3, iċ-ċaħda tat-talba għal sospensjoni skont il-proċedura ta' urġenza estrema ma tipprekludix lir-rikorrent milli jippreżenta ulterjorment talba għal sospensjoni skont il-proċedura ordinarja, meta dik it-talba għal sospensjoni b'urġenza estrema tiġi miċhuda abbażi li l-urġenza estrema ma tkunx giet stabbilita b'mod suffiċjenti.

- 2) Is-sospensjoni tal-eżekuzzjoni tista' tiġi ordnata biss jekk motivi serji li jistgħu jiġġustifikaw l-annullament tal-att ikkontestat jiġu invokati u bil-kundizzjoni li l-eżekuzzjoni immedjata tal-att tkun tirriskja li tikkawża dannu serju li ma jistax jissewwa faċilment.

[...]

- 3) Flief f'każ ta' urġenza estrema, it-talba għal sospensjoni u r-rikors għal annullament għandhom jiġu ppreżentati mill-istess u uniku att.

Fit-titolu tar-rikors, għandu jissewma li qed jiġi ppreżentat jew rikors għal annullament jew talba għal sospensjoni u rikors għal annullament. Jekk dik il-formalità ma tiġix issodisfatta, jitqies li r-rimedju jikkonsisti biss f'rikors għal annullament.

Ladarba jiġi ppreżentat ir-rikors għal annullament, talba għal sospensjoni ppreżentata ulterjorment ma tkunx ammissibbli, mingħajr preġudizzju għall-possibbiltà offruta lill-applikant li jippreżenta, bil-mod imsemmi iktar 'il fuq, rikors għal annullament ġdid flimkien ma' talba għal sospensjoni, jekk it-terminu tar-rikors ikun għadu ma skadiex.

[...]

- 4) [...]

Jekk il-persuna barranija tkun suġġetta għal miżura ta' tkeċċija jew ta' refoulement li l-eżekuzzjoni tagħha tkun imminenti, u tkun għadha ma ppreżentatx talba għal sospensjoni, hija tista' titlob is-sospensjoni ta' dik id-deċiżjoni b'urġenza estrema. [...] [J]ekk ma tingħatax is-sospensjoni, l-eżekuzzjoni forzata tal-miżura terġa' ssir possibbli."

46. Skont l-Artikolu 39/84 ta' din il-liġi, il-Conseil du contentieux des étrangers biss għandu kompetenza biex jordna l-miżuri kollha meħtieġa għall-ħarsien tal-interessi tal-partijiet jew tal-persuni li għandhom interess fis-soluzzjoni tal-kawża, bl-eċċezzjoni tal-miżuri li jittrattaw dwar drittijiet ċivili.

47. L-Artikolu 39/85 tal-imsemmija liġi jirregola, min-naħa tiegħu, l-eżami tal-miżuri provvizorji mitluba abbażi tal-urġenza estrema. Dan huwa fformulat kif ġej:

"Jekk il-barrani jkun suġġett għal miżura ta' tkeċċija jew ta' refoulement li l-eżekuzzjoni tagħha tkun imminenti, il-barrani li jkun diġà ppreżenta talba għal sospensjoni jista', kemm-il darba l-Conseil ikun għadu ma ddeċidiex dwar dik it-talba, jitlob, permezz ta' miżuri provvizorji fis-sens tal-Artikolu 39/84, li l-Conseil jeżamina t-talba tiegħu għal sospensjoni fl-iqsar żmien possibbli.

It-talba għal miżuri provvizorji u t-talba għal sospensjoni għandhom jiġu eżaminati flimkien [...].

[...]

Sa minn meta tiġi riċevuta t-talba għal miżuri provvizorji, ma tistax issir l-eżekuzzjoni forzata tal-miżura ta' tkeċċija jew ta' refoulement sakemm il-Conseil ikun iddeċieda dwar it-talba jew ikun ċaħad it-talba. [...] [J]ekk is-sospensjoni tkun għadha ma nġhatatx, l-eżekuzzjoni forzata tal-miżura terġa' ssir possibbli.

[...]

48. Kemm it-talba għal sospensjoni b'urgenza estrema kif ukoll it-talba għal miżuri provvizorji b'urgenza estrema jeħtieġu li l-persuna kkonċernata turi l-imminenza ta' dannu serju u b'mod partikolari l-eżistenza ta' miżura ta' infurzar sabiex tiġi mgieghla titlaq mit-territorju Belġjan.

b) Ir-regoli dwar l-għoti tal-istatus mogħti mill-protezzjoni sussidjarja

49. L-Artikolu 48/4 tal-liġi tal-15 ta' Diċembru 1980 jippreċiża, min-naħa tiegħu, il-kundizzjonijiet li għandhom jiġu ssodisfatti sabiex wiehed jibbenefika mill-istatus mogħti mill-protezzjoni sussidjarja¹⁵. Dan jittrasponi l-Artikoli 2(e), 15 u 17 tad-Direttiva 2004/83 u jippreċiża s-segwenti:

“1) L-istatus ta' protezzjoni sussidjarja jingħata lil barrani li ma jistax jitqies li huwa refuġjat u li ma jkunx jista' jibbenefika mill-Artikolu 9b, u li fir-rigward jeżistu motivi serji li wiehed jemmen li, jekk jintbagħat lura lejn il-pajjiż ta' oriġini tiegħu jew, fil-każ ta' persuna mingħajr Stat, fil-pajjiż li fih kellu r-residenza abitwali tiegħu, huwa jaffaċċja r-riskju reali li jiltaqa' mal-perikli serji msemmija fil-paragrafu 2, u li ma jkunx jista' jew, fid-dawl ta' dan ir-riskju, ma jixtieqx jinvoka l-protezzjoni ta' dan il-pajjiż u dan, sakemm ma jkunx kopert mill-klawżoli ta' esklużjoni msemmija fl-Artikolu 55/4.

2) Għandhom jitqiesu li huma perikli serji:

- a) il-piena tal-mewt jew l-eżekuzzjoni; jew
- b) it-tortura jew it-trattamenti jew sanzjonijiet inumani jew degradanti tal-applikant fil-pajjiż ta' oriġini; jew
- c) it-theddid serju għall-ħajja jew għall-persuna ta' ċivili minħabba vjolenza indiskriminatorja f'sitwazzjonijiet ta' kunflitt bl-armi intern jew internazzjonali.”

50. F'każ li t-talba għal protezzjoni internazzjonali tiġi miċhuda, il-persuna kkonċernata tista' tippreżenta rikors ta' ġurisdizzjoni sħiħa quddiem il-Conseil du contentieux des étrangers. Skont l-Artikolu 39/70 tal-liġi tal-15 ta' Diċembru 1980, dak ir-rikors huwa sospensiv: ħlief bil-kunsens tal-persuna kkonċernata, ebda miżura ta' tkeċċija mit-territorju jew ta' refoulement ma tista' tiġi eżegwita b'mod forzat fil-konfront tagħha matul il-perjodu ffissat għall-preżentata ta' rikors u matul l-eżami tiegħu. Barra minn hekk, il-persuna kkonċernata żzomm id-dritt li tibbenefika mill-għajjnuna soċjali mogħtija mis-CPAS. Din tkopri l-bżonnijiet elementari kollha tal-persuna kkonċernata, jiġifieri l-għajjnuna medika, l-għajjnuna soċjali, l-akkomodazzjoni, l-ikel kif ukoll l-edukazzjoni għat-tfal.

2. Il-Liġi organika taċ-ċentri pubbliċi ta' azzjoni soċjali (loi organique des centres publics d'action sociale) tat-8 ta' Lulju 1976

51. Il-Liġi organika taċ-ċentri pubbliċi ta' azzjoni soċjali tat-8 ta' Lulju 1976 tipprovdi fl-Artikolu 1 tagħha d-dritt għal għajjnuna soċjali għal kull ċittadin bil-għan li dan tal-aħħar ikun jista' jgħix ħajja konformi mad-dinjità tal-bniedem.

52. Skont l-Artikolu 57 ta' dik il-liġi, il-missjoni taċ-CPAS hija li jiżgura lill-persuni u lill-familji l-għajjnuna dovuta mill-awtorità. Hija tiżgura mhux biss għajjnuna paljattiva jew kurattiva iżda wkoll għajjnuna preventiva. Din l-għajjnuna tista' tkun materjali, soċjali, medika jew psikoloġika.

15 — L-istatus ta' protezzjoni sussidjarja jippermetti lill-benefiċjarju biex ikollu permess ta' residenza ta' sena, li jista' jiġgedded għal hames snin. Wara dak il-perjodu ta' hames snin, il-persuna kkonċernata tista' tingħata residenza għal perjodu mingħajr limitu fuq il-bażi tal-Artikolu 49/2(2) u (3) tal-liġi tal-15 ta' Diċembru 1980.

53. L-ewwel subparagrafu tal-Artikolu 57(2) tal-imsemmija liġi madankollu jintroduċi deroga minn dak il-prinċipju meta jippermetti liċ-CPAS li jillimita l-missjoni tiegħu ta' għoti ta' għajjnuna medika urġenti fir-rigward tal-barranin li joqogħdu illegalment fit-territorju.

54. Id-Digriet Irjali, tat-12 ta' Diċembru 1996, dwar l-għajjnuna medika urġenti mogħtija miċ-ċentri pubbliċi ta' għajjnuna soċjali lill-barranin li joqogħdu illegalment fir-Renju¹⁶ jindika li l-għajjnuna medika urġenti msemmija fl-ewwel subparagrafu tal-Artikolu 57(2) tal-Liġi tat-8 ta' Lulju 1976 tikkonċerna l-għajjnuna li hija ta' natura esklużivament medika u li n-natura urġenti tagħha hija kkonfermata b'ċertifikat mediku. Dik l-għajjnuna ma tistax tkun għajjnuna finanzjarja, akkomodazzjoni jew għajjnuna soċjali oħra *in natura*.

II – Il-fatti tal-kawża prinċipali u d-domandi preliminari

55. Fil-15 ta' April 2009, M. Abdida ppreżenta applikazzjoni għal permess ta' residenza għal raġunijiet mediċi abbażi tal-Artikolu 9b tal-liġi tal-15 ta' Diċembru 1980. Dik l-applikazzjoni għet iddikjarata ammissibbli fl-4 ta' Diċembru 2009 u M. Abdida, għaldaqstant, ibbenefika mill-għajjnuna soċjali mħallsa miċ-CPAS.

56. Madankollu, fis-6 ta' Ġunju 2011, l-awtoritajiet nazzjonali kompetenti ċaħdu dik l-applikazzjoni fuq il-bażi li l-pajjiż ta' oriġini tar-rikorrent għandu infrastruttura medika li tippermetti li tingħata kura lill-pazjenti li jkunu morda bl-AIDS. Dik id-deċiżjoni, flimkien mal-obbligu li jitlaq mit-territorju, għet innotifikata lil M. Abdida fid-29 ta' Ġunju 2011. Dik in-notifika kienet tippreċiża li l-preżentata ta' rikors għal annullament u ta' talba għal sospensjoni ma kellhiex l-effett li tissospendi l-eżekuzzjoni tal-miżura.

57. B'hekk, fis-7 ta' Lulju 2011, M. Abdida ppreżenta rikors kontra dik id-deċiżjoni quddiem il-Conseil du contentieux des étrangers. Fit-13 ta' Lulju 2011, iċ-CPAS iddeċieda li jirtira l-għajjnuna soċjali li s'issa kienet tħallset lill-persuna kkonċernata u rrifjuta li jhallaslu l-għajjnuna medika urġenti. Iċ-CPAS madankollu rreveda dik id-deċiżjoni fis-27 ta' Lulju 2011, billi ta l-għajjnuna medika urġenti lil M. Abdida.

58. Fil-5 ta' Awwissu 2011, huwa ppreżenta rikors kontra d-deċiżjoni taċ-CPAS quddiem it-tribunal du travail de Nivelles. B'sentenza tad-9 ta' Settembru 2011, dan ikkundanna liċ-CPAS biex iħallas għajjnuna soċjali ekwivalenti għad-dhul ta' integrazzjoni b'rata iżolata waqt li qies, b'mod partikolari, li d-dritt għall-għajjnuna soċjali huwa kundizzjoni indispensabbli għall-eżerċitar effettiv ta' rikors u li l-għajjnuna soċjali li minnha jibbenefika M. Abdida b'hekk għandha tinzamm sakemm tingħata deċiżjoni dwar ir-rikors ippreżentat kontra d-deċiżjoni li ċaħdet it-talba tiegħu għal permess ta' residenza.

59. Fis-7 ta' Ottubru 2011, iċ-CPAS appella minn din is-sentenza quddiem il-Cour du travail de Bruxelles.

60. Dik il-qorti kkonstatat li, b'applikazzjoni tal-leġiżlazzjoni nazzjonali, M. Abdida ma kellux rimedju li jissospendi l-eżekuzzjoni tad-deċiżjoni ta' tkeċċija u li huwa kien imċaħhad, sakemm kien qiegħed jistenna deċiżjoni dwar dak ir-rikors, minn kull għajjnuna soċjali oħra hlief għal għajjnuna medika urġenti. Hija rrilevat ukoll li kien hemm differenza fit-trattament bejn persuna li titlob l-istatus mogħti mill-protezzjoni sussidjarja fuq il-bażi tal-Artikolu 48/4 tal-liġi tal-15 ta' Diċembru 1980 u dik li titlob li tingħata permess ta' residenza għal raġunijiet mediċi fuq il-bażi tal-Artikolu 9b tal-imsemmija liġi. Il-cour constitutionnelle madankollu gġustifikat dik id-differenza fit-trattament.

16 — *Moniteur belge* tal-31 ta' Diċembru 1996, p. 32518, emendat fit-13 ta' Jannar 2003 (*Moniteur belge* tas-17 ta' Jannar 2003, p. 1553).

61. F'dawn iċ-ċirkustanzi, il-cour du travail de Bruxelles iddeċidiet li tissospendi l-proċeduri u li taghmel id-domandi preliminari li gejjin lill-Qorti tal-Ġustizzja:

- “1) Id-Direttivi 2004/83[...], 2005/85/KE[...] u 2003/9/KE[...] għandhom jiġu interpretati fis-sens li jobbligaw lill-Istat Membru li jipprovdi li l-barrani li 'jbati minn marda tali li tikkawża riskju reali għal ħajtu jew l-integrità fiżika jew riskju reali ta' trattament inuman jew degradanti meta ma jeżisti ebda trattament adegwat fil-pajjiż ta' oriġini tiegħu', għandu dritt għall-protezzjoni sussidjarja fis-sens tal-Artikolu 15(b) tad-Direttiva 2004/83 [...],
- li jipprovdi rimedju b'effetti ta' sospensjoni tad-deċiżjoni amministrattiva li tirrifjuta d-dritt ta' residenza u/jew il-protezzjoni sussidjarja u li tordna t-tluq mit-territorju,
 - tiegħu responsabbiltà, fil-kuntest tas-sistema tagħha ta' għajnuna soċjali jew ta' akkoljenza, għall-bżonnijiet elementari minbarra dawk mediċi tar-rikorrent, sakemm tingħata deċiżjoni dwar ir-rikors ipprezentat kontra din id-deċiżjoni amministrattiva?
- 2) Fil-każ ta' risposta fin-negattiv, il-[Karta] tad-Drittijiet Fundamentali u, b'mod partikolari, l-Artikoli 1 sa 3 tagħha (dinjità tal-bniedem, dritt għall-ħajja u għall-integrità), l-Artikolu 4 tagħha (projbizzjoni minn trattament inuman jew degradanti), l-Artikolu 19(2) tagħha (dritt li bniedem ma jiġix imkeċċi lejn Stat fejn jeżisti riskju serju ta' trattament inuman jew degradanti), l-Artikoli 20 u 21 tagħha (ugwaljanza u nondiskriminazzjoni, fir-rigward ta' kategoriji oħra ta' persuni li jitolbu għal protezzjoni sussidjarja) u/jew l-Artikolu 47 tagħha (dritt għal rimedju effettiv), jobbligaw lill-Istat Membru li jittrasponi d-Direttivi 2004/83[...], 2005/85[...] u 2003/9[...] jipprovdi r-rimedju b'effetti ta' sospensjoni u t-teħid ta' responsabbiltà għall-bżonnijiet elementari msemmija [fl-ewwel] domanda [li tinsab] iktar 'il fuq?”

62. Ġew ipprezentati osservazzjonijiet mill-partijiet fil-kawża prinċipali, kif ukoll mill-Gvern Belġjan, mill-Gvern Franciż, mill-Gvern tar-Renju Unit u mill-Kummissjoni Ewropea.

III – L-analizi tiegħi

A – Fuq l-ewwel domanda

63. L-ewwel domanda li tindirizzalna l-qorti tar-rinviju tirrigwarda l-garanziji proċedurali u l-vantaġġi soċjali li Stat Membru huwa obbligat li jagħti fil-kuntest tal-proċedura tal-għoti tal-istatus mogħti mill-protezzjoni sussidjarja.

64. Kif irrilewaw il-Gvernijiet tal-Belġju u ta' Franza, kif ukoll il-Kummissjoni fl-osservazzjonijiet tagħhom, dik il-kwistjoni hija bbażata fuq il-postulazzjoni li permess ta' residenza mogħti lil ċittadin ta' pajjiżi terz minħabba l-istat ta' saħħa tiegħu u bbażat fuq l-Artikolu 9b tal-liġi tal-15 ta' Diċembru 1980 jikkostitwixxi forma sussidjarja ta' protezzjoni internazzjonali fis-sens tal-Artikolu 2(e) tad-Direttiva 2004/83.

65. Għar-raġunijiet li semmejt fil-punti 40 sa 70 tal-konklużjonijiet tiegħi mogħtija fil-kawża M'Bodj, u li tagħhom ser insemmi l-punti prinċipali hawnhekk, dik il-postulazzjoni hija, fil-fehma tiegħi, żbaljata¹⁷.

17 — Kif indikajt fil-punti 34 sa 37 tal-konklużjonijiet fil-kawża M'Bodj (EU:C:2014:2113), hemm nuqqas ta' qbil bejn l-awtoritajiet nazzjonali dwar il-kwistjoni jekk tali permess ta' residenza jikkostitwixxi traspożizzjoni tal-Artikolu 15(b) tad-Direttiva 2004/83.

66. Effettivament, jiena tal-fehma li ċ-ċittadin ta' pajjiż terz li jbati minn marda serja u li, jekk jintbagħat lura lejn il-pajjiż ta' oriġini tiegħu, ikollu riskju reali li jbati trattament inuman jew degradanti minhabba l-assenza ta' trattament mediku adegwat f'pajjiżu ma jistax jitqies bħala "persuna eliġibbli għal protezzjoni sussidjarja" fis-sens tal-Artikolu 2(e) tad-Direttiva 2004/83. Ghalkemm f'ċerti ċirkustanzi partikolari, it-tbatija minhabba marda tista' tikkostitwixxi trattament inuman jew degradanti, xorta jibqa' l-fatt li wieħed mill-kriterji essenzjali għall-għoti tal-protezzjoni sussidjarja, jiġifieri l-identifikazzjoni ta' attur li kkawża l-periklu u li kontribwija hija meħtieġa protezzjoni, fil-fehma tiegħi hija nieqsa.

67. Għaldaqstant, jiena tal-fehma li permess ta' residenza mogħti fuq il-bażi tal-Artikolu 9b tal-liġi tal-15 ta' Diċembru 1980 ma jistax jikkostitwixxi forma sussidjarja ta' protezzjoni internazzjonali u ma jistax jaqa' taħt il-kamp ta' applikazzjoni tat-testi li fuqhom hija bbażata s-sistema komuni Ewropea għall-ażil.

68. Ma għandux jintesa li s-sistema komuni Ewropea għall-ażil hija bbażata fuq in-neċessità li jiġi żgurat għall-individwi li jibzgu minn persekuzzjoni minhabba r-razza, ir-religjon, in-nazzjonalità, it-twemmin politiku jew l-appartenenza tagħhom għal grupp soċjali, jew li jkunu jiffaċċjaw riskju ta' periklu serju fil-pajjiż ta' oriġini tagħhom, protezzjoni li pajjiżhom ma huwiex jew ma għadux f'pożizzjoni li jggarantixxi peress li jkun qiegħed iwettaq dawk l-atti volontarjament jew inkella b'ommissjoni.

69. Ir-regim dwar l-għoti ta' protezzjoni internazzjonali minn Stat Membru, kemm jekk ikun jikkonsisti fl-istatus ta' refuġjat jew fl-istatus mogħti mill-protezzjoni sussidjarja, b'hekk għandu għan partikolari u jstabilixxi mekkaniżmu ta' protezzjoni speċifika¹⁸ li jippresupponi li jiġu sodisfatti żewġ elementi essenzjali. L-ewwel wieħed huwa kkostitwit mill-eżistenza ta' riskju ta' persekuzzjoni jew ta' periklu serju fejn il-persuna kkonċernata tkun il-vittima, ladarba tmur lura fil-pajjiż ta' oriġini tagħha. It-tieni wieħed huwa kkostitwit mir-responsabbiltà diretta jew indiretta ta' dak il-pajjiż fl-eżistenza ta' dak ir-riskju. Il-benefiċċju tal-istatus ta' refuġjat jew ta' dak mogħti mill-protezzjoni sussidjarja b'hekk huwa rriżervat għall-każijiet fejn l-awtoritajiet pubbliċi tal-pajjiż ta' oriġini ma jkunux assumew ir-responsabbiltà biex jiżguraw dik il-protezzjoni, jew għaliex ikunu huma stess li qegħdin iwettqu dik il-persekuzzjoni, jew inkella għaliex ikunu jheggu jew jittolleraw persekuzzjoni minn milizzji jew gruppi privati oħrajn.

70. Dawn iż-żewġ elementi huma determinanti għall-finijiet tal-għoti ta' protezzjoni internazzjonali għaliex fuqhom hija bbażata l-biża' tal-individwu u jispjegaw l-impossibbiltà jew ir-rifjut tiegħu li jitlob il-protezzjoni tal-pajjiż ta' oriġini tiegħu.

71. Fir-rigward tal-protezzjoni sussidjarja, dawn iż-żewġ elementi jirriżultaw b'mod ferm ċar mit-termini tal-Artikolu 2(e) tad-Direttiva. Effettivament, il-legiżlatur tal-Unjoni jippreċiża mingħajr ambigwiżà li "persuna eliġibbli għal protezzjoni sussidjarja" hija persuna li mhux biss tista' tinsab friskju reali li ggarrab il-perikli serji ddefiniti fl-Artikolu 15 tad-Direttiva jekk hija tintbagħat lura fil-pajjiż ta' oriġini tagħha, iżda li lanqas ma tista', jew lanqas ma tkun disposta minhabba dak ir-riskju, li titlob il-protezzjoni ta' dak il-pajjiż.

72. Barra minn hekk, huwa jiddefinixxi l-kunċett ta' "periklu serju" bħala atti jew ċirkustanzi li għalihom l-awtoritajiet pubbliċi tal-pajjiż ta' oriġini jkunu responsabbli direttament jew indirettament.

73. Fil-fatt, l-Artikolu 15 tad-Direttiva 2004/83 għandu jinqara flimkien mal-Artikolu 6 tagħha.

18 — Ara, f'dan ir-rigward, is-sentenza Diakité (C-285/12, EU:C:2014:39).

74. L-Artikolu 15 ta' dik id-direttiva jiddefinixxi tliet tipi ta' periklu serju li fosthom insibu, taht il-punt (b), it-trattamenti inumani jew degradanti imposti kontra l-applikant fil-pajjiż ta' oriġini tiegħu. Il-legiżlatur jiddefinixxi l-element materjali tal-periklu serju. Dan jikkonsisti fil-piena tal-mewt jew l-eżekuzzjoni, it-tortura, it-trattamenti jew kastigi inumani jew degradanti li gġarrab il-persuna kkonċernata fil-pajjiż ta' oriġini tagħha u theddid serju kontra hajjitha jew persuntha minhabba vjolenza għamja f'każ ta' kunflitt armat intern jew internazzjonali. Dawk l-atti jippresupponu fihom infushom intenzjoni volontarja min-naħa ta' attur li jimponi tbatija fiżika jew mentali ta' intensità partikolari.

75. L-Artikolu 6 tal-imsemmija direttiva jiddefinixxi min-naħa tiegħu l-element personali meta jiddetermina "l-atturi tal-perikli serji". Il-legiżlatur tal-Unjoni b'hekk jillimita espressament il-perimetru tal-perikli msemmija fl-Artikolu 15 tad-Direttiva 2004/83 għal dawk imwettqa jew mill-Istat, jew minn partiti jew organizzazzjonijiet li jikkontrollaw dak l-Istat jew parti sostanzjali tat-territorju tiegħu, jew minn atturi mhux statali, jekk ikun jista' jintwera li l-Istat jew il-partiti jew organizzazzjonijiet li jikkontrollawh ma jkunux jistgħu jew ma jkunux iridu jagħtu protezzjoni kontra l-persekuzzjonijiet jew il-perikli serji.

76. B'hekk, sabiex persuna tkun tista' titqies li tista' tibbenefika mill-protezzjoni sussidjarja, ma huwiex biżżejjed li jintwera li hija tinsab fir-riskju li tiġi esposta għal trattament inuman jew degradanti ladarba tintbagħat lura lejn il-pajjiż ta' oriġini tagħha, iżda jrid jintwera wkoll li dak ir-riskju jiġi minn fatturi li huma direttament jew indirettament imputabbli lill-awtoritajiet pubbliċi ta' dak il-pajjiż, jew li t-theddid kontra l-persuna kkonċernata huma kkawżati mill-awtoritajiet tal-pajjiż li tiegħu jkollha n-nazzjonalità jew ikunu ttollerati minn dawk l-awtoritajiet, jew inkella dak it-theddid ikun ikkawżat minn gruppi indipendenti li kontrihom l-awtoritajiet tal-pajjiż ta' oriġini tagħha ma jkunux f'pożizzjoni li jiżguraw protezzjoni effettiva liċ-ċittadini tagħhom.

77. Kif jirreleva l-Gvern Franciż fl-osservazzjonijiet tiegħu, f'każ ta' individwu li l-istat ta' saħħtu jkun jeħtieġ attenzjoni medika u li ma jistax jibbenefika minn trattament adegwat fil-pajjiż ta' oriġini, it-trattament inuman jew degradanti li huwa jkun fir-riskju li jgarrab f'każ ta' ritorn lejn dak il-pajjiż ma huwiex provenjenti minn att jew ommissjoni intenzjonali mill-awtoritajiet pubbliċi jew il-korpi indipendenti tal-Istat. Fi kliem ieħor, f'każ bħal dak, wiehed mill-kriterji essenzjali għar-rikonoxximent tal-benefiċċju tal-protezzjoni sussidjarja msemmija fl-Artikolu 6 tad-Direttiva 2004/83, jiġifieri r-responsabbiltà diretta jew indiretta tal-awtoritajiet pubbliċi tal-pajjiż ta' oriġini fit-tweqqif tal-periklu gravi u li kontrih hija meħtieġa protezzjoni, hija neċessarjament nieqsa.

78. F'sitwazzjoni bħal dik, il-protezzjoni offruta mill-Istat Membru ma tirrispondix għal bżonn ta' protezzjoni internazzjonali fis-sens tal-Artikolu 2(a) ta' dik id-direttiva u b'hekk ma tistax taqa' taht il-qafas tas-sistema komuni Ewropea għall-ażil.

79. Skont it-termini tal-Artikolu 2(g) *in fine* tal-imsemmija direttiva¹⁹, dan huwa "tip ieħor ta' protezzjoni" li ma jaqax taht il-kamp ta' applikazzjoni tal-istess direttiva. Dik il-protezzjoni tingħata għal raġuni oħra, fuq bażi diskrezzjonarja u b'rieda tajba, jew tkun iddettata minn kunsiderazzjonijiet umanitarji, ibbażati fuq il-ħarsien tal-Artikolu 3 tal-Konvenzjoni Ewropea għall-Ħarsien tad-Drittijiet tal-Bniedem u tal-Libertajiet Fundamentali²⁰ u l-Artikoli 4 u 19(2) tal-Karta. F'din l-aħħar ipoteżi, hija l-eżekuzzjoni tad-deċiżjoni ta' tkeċċija tal-persuna kkonċernata mill-Istat Membru ospitanti, flimkien man-nuqqas ta' riżorsi mediċi adegwati fil-pajjiż ta' oriġini, li tista' tikkostitwixxi trattament inuman.

80. Il-legiżlatur tal-Unjoni ried jeskludi b'mod ċar is-sitwazzjonijiet ibbażati fuq motivi ta' umanità mill-kamp ta' applikazzjoni tad-Direttiva 2004/83.

19 — Kif irrilevat il-Qorti tal-Ġustizzja fis-sentenza B u D (C-57/09 u C-101/09, EU:C:2010:661), jirriżulta mill-Artikolu 2(g), *in fine*, tad-Direttiva 2004/83 li din ma tipprekludix li persuna titlob li tingħata protezzjoni fil-kuntest ta' "tip ieħor ta' protezzjoni" li ma jaqax taht il-kamp ta' applikazzjoni tagħha (punt 116).

20 — Iktar 'il quddiem il-"KEDB". Konvenzjoni ffirmata f'Ruma fl-4 ta' Novembru 1950.

81. Effettivament, dan jippreċiża espressament, fil-kuntest tal-premessa 9 tad-Direttiva 2004/83, li “iċ-ċittadini nazzjonali tal-pajjiżi terzi jew persuni minghajr stat, li huma permessi li jibqgħu fit-territorji ta’ l-Istati Membri għal raġunijiet li mhumiex minhabba hteieġa għal protezzjoni internazzjonali imma fuq bażi għaqlija (discretionary) fuq bażijiet ta’ kumpassjoni jew umanitarji, joħorġu barra mill-iskop ta’ [din] id-Direttiva”²¹.

82. Barra minn hekk, huwa interessanti li ssir referenza għall-ħidmiet preparatorji tal-imsemmija direttiva fir-rigward tal-abbozzar tal-Artikolu 15(b)²², fejn il-leġiżlatur tal-Unjoni jippreċiża dan li ġej:

“Madankollu, kieku l-punt (b) kellu jinkludi l-ġurisprudenza kollha tal-Qorti Ewropea tad-Drittijiet tal-Bniedem [23] dwar l-Artikolu 3 tal-KEDB, ikollhom jiġu inklużi l-kawżi bbażati unikament fuq il-motivi ta’ umanità bħall-kawża D vs Ir-Renju Unit (1997) magħrufa wkoll bħala l-kawża Saint-Kitts [24].

Fil-kawża Saint-Kitts, għalkemm in-nuqqas ta’ aċċess għal sistema tas-saħħa żviluppata kif ukoll l-assenza ta’ qrafa ma ġewx ikkunsidrati bħala tortura jew trattament inuman jew degradanti fihom infushom, it-tkeċċija lejn dak il-pajjiż, li kienet tikkostitwixxi theddida kontra l-ħajja tal-persuna kkonċernata, kienet deskritta bħala tali.

Għaldaqstant, sabiex jiġu evitati l-kawżi bbażati fuq motivi ta’ umanità fir-reġim ta’ protezzjoni sussidjarja, li qatt ma kienet l-intenzjoni ta’ din id-direttiva, il-presidenza pproponiet li jiġi llimitat il-kamp ta’ applikazzjoni tal-punt (b) billi ssir referenza għal riskju reali ta’ tortura jew ta’ pienen jew trattament inuman jew degradanti li *għandu jkun renjanti fil-pajjiż ta’ oriġini*”²⁵.

83. Għalkemm, kif irrilevat il-Qorti tal-Ġustizzja fis-sentenza Elgafaji²⁶, l-Artikolu 15(b) tad-Direttiva “jikkorrispondi, essenzjalment, għall-Artikolu 3 tal-KEDB”²⁷, il-leġiżlatur tal-Unjoni madankollu llimita l-kamp ta’ applikazzjoni għat-trattamenti “imposti kontra applikant *fil-pajjiż ta’ oriġini tiegħu*”²⁸, li jippresupponi r-responsabbiltà diretta jew indiretta tal-awtoritajiet pubbliċi ta’ dak il-pajjiż. Ir-reġim tal-protezzjoni internazzjonali u b’mod partikolari l-istatus mogħti mill-protezzjoni sussidjarja b’hekk tabilhaqq jikkostitwixxi mekkanizmu ta’ protezzjoni partikolari u speċifiku²⁹, distint mill-obbligi li għandhom l-Istati kontraenti abbażi tal-Artikolu 3 tal-KEDB.

21 — Id-Direttiva 2004/83, bl-istess mod bħall-konvenzjoni dwar l-istatus tar-refuġjati, iffirmata f’Ginevra fit-28 ta’ Lulju 1951, titlaq mill-prinċipju li l-Istati Membri ospitanti jistgħu jagħtu, b’mod konformi mad-dritt nazzjonali tagħhom, protezzjoni nazzjonali bi drittijiet li jippermettu lill-persuni esklużi mill-istatus ta’ refuġjati skont l-Artikolu 12(2) tal-imsemmija direttiva li joqgħodu fit-territorju tal-Istat Membru kkonċernat.

22 — Ara n-nota tal-Presidenza tal-Kunsill tal-Unjoni Ewropea lill-kumitat strateġiku dwar l-immigrazzjoni, il-fruntieri u l-ażil, tal-25 ta’ Settembru 2002 (12148/02, p. 6).

23 — Iktar ‘il quddiem il-“QEDB”.

24 — QEDB, 2 ta’ Mejju 1997, *Recueil des arrêts et décisions* 1997-III. F’dik il-kawża, il-QEDB iddeċidiet li l-eżekuzzjoni tad-deċiżjoni ta’ tkeċċija ta’ individwu li jsofri mill-AIDS tikkostitwixxi, f’każ ta’ ritorn lejn il-pajjiż ta’ oriġini tiegħu, ksur tal-Artikolu 3 tal-KEDB inkwantu huwa jkun espost għal riskju reali li jmut f’ċirkustanzi ta’ tbatija kbira. Fis-sentenza tagħha, il-QEDB ikkunsidrat il-fatt li l-persuna kkonċernata kienet tinsab fi stadju avanzat tal-marda u li l-irtirar f’daqqa tal-kura medika mogħtija fl-Istat ospitanti, flimkien man-nuqqas ta’ trattament adegwat fil-pajjiż ta’ oriġini tiegħu, kif ukoll in-nuqqas ta’ kwalunkwe forma ta’ appoġġ morali u għajnuna soċjali ser jippreċipitaw il-mewt tal-persuna kkonċernata u jissottomettuha għal tbatija fiżika u mentali horox (punti 42, 51 sa 54). Il-QEDB b’hekk iddikjarat li għandha tirriżerva flessibbiltà suffiċjenti biex tkun tista’ tittratta l-applikazzjoni tal-Artikolu 3 tal-KEDB f’sitwazzjonijiet fejn ir-riskju li l-persuna kkonċernata tbatit trattamenti ipprobiti fil-pajjiż ta’ destinazzjoni jkun jirriżulta minn fatturi li ma jistgħux jinvolvu, la direttament u lanqas indirettament, ir-responsabbiltà tal-awtoritajiet pubbliċi ta’ dak il-pajjiż jew li, mehuda b’mod iżolat, ma jiksrux fihom infushom ir-regoli ta’ dak l-Artikolu. F’dik l-ipotezi, l-Istati kontraenti b’hekk ma jistgħux jeżegwixxu d-deċiżjoni tagħhom ta’ tkeċċija għal raġunijiet umanitarji meqjusa li huma imperattivi, u dan bir-riskju li jsiru responsabbli taht l-Artikolu 3 tal-KEDB.

25 — Korsiv miżjud minni.

26 — C-465/07, EU:C:2009:94.

27 — *Ibidem*, punt 28.

28 — McAdam, J., “The Qualification Directive: An Overview”, *The Qualification Directive: Central Themes, Problem Issues, and Implementation in Selected Member States*, Wolf Legal Publishers, Nimègue, 2007, p. 19.

29 — Ara, f’dan ir-rigward, is-sentenza Diakité (EU:C:2014:39, punt 24).

84. Fid-dawl ta' dawn l-elementi, jiena għaldaqstant tal-fehma li ċ-ċittadin ta' pajjiż terz li jbati minn marda serja u li, jekk jintbagħat lura lejn il-pajjiż ta' oriġini, ikun jinsab f'riskju reali li jgarrab trattament inuman jew degradanti minhabba l-assenza ta' trattament mediku adegwat f'pajjiżu ma jistax jitqies bħala "persuna eliġibbli għal protezzjoni sussidjarja" fis-sens tal-Artikolu 2(e) tad-Direttiva 2004/83.

85. Għaldaqstant, talba bbażata fuq l-Artikolu 9b tal-liġi tal-15 ta' Diċembru 1980 li titlob l-għoti ta' permess ta' residenza għal raġunijiet mediċi ma tistax taqa' taħt il-kamp ta' applikazzjoni tad-Direttiva 2004/83.

86. Din lanqas ma tista' taqa' taħt il-kamp ta' applikazzjoni taż-żewġ testi oħrajn li fuqhom hija bbażata s-sistema komuni Ewropea għall-ażil, jiġifieri d-Direttivi 2003/9 u 2005/85.

87. Effettivament, il-kundizzjonijiet materjali tal-akkoljenza li jipprovdi l-legiżlatur tal-Unjoni fil-kuntest tad-Direttiva 2003/9 huma indirizzati, b'mod konformi mal-Artikolu 3 ta' dik id-direttiva, għall-akkoljenza ta' dawk li jfittxu ażil jew, jekk l-Istat Membru jiddeċiedi hekk, lill-applikanti għal forma ta' protezzjoni oħra.

88. Bl-istess mod, il-garanziji proċedurali rikonoxxuti mil-legiżlatur tal-Unjoni fil-kuntest tad-Direttiva 2005/85 jikkonċernaw, b'mod konformi mal-Artikolu 3 ta' dik id-direttiva, l-applikazzjonijiet għall-ażil kif ukoll id-deċizzjonijiet li jirtiraw l-istatus ta' refuġjat u, jekk l-Istat Membru hekk jiddeċiedi, kull talba oħra għall-għoti ta' tip ieħor ta' protezzjoni internazzjonali.

89. Mill-elementi tal-proċess jirriżulta li r-Renju tal-Belġju ma kellux l-intenzjoni li jiggarantixxi l-applikazzjoni ta' dawk it-testi lill-persuni li jipprezentaw talba bbażata fuq l-Artikolu 9b tal-liġi tal-15 ta' Diċembru 1980.

90. Jiena b'hekk tal-fehma li l-garanziji ta' natura proċedurali u l-vantaġġi soċjali ffissati mil-legiżlatur tal-Unjoni fil-kuntest tad-Direttivi 2003/9, 2004/83 u 2005/85 ma humiex applikabbli għal sitwazzjoni bħal dik inkwistjoni f'din il-kawża.

91. Għaldaqstant, fid-dawl ta' dawn l-elementi, jiena tal-fehma li d-Direttivi 2003/9, 2004/83 u 2005/85 għandhom jiġu interpretati fis-sens li l-garanziji ta' natura proċedurali u l-vantaġġi soċjali ffissati f'dan il-kuntest mil-legiżlatur tal-Unjoni ma humiex applikabbli għal talba għal permess ta' residenza għal raġunijiet mediċi bbażata fuq l-Artikolu 9b tal-liġi tal-15 ta' Diċembru 1980.

B – *Fuq it-tieni domanda*

92. Permezz tat-tieni domanda tagħha, il-qorti tar-rinviju essenzjalment tistaqsi lill-Qorti tal-Ġustizzja biex tevalwa l-kompatibbiltà ta' legiżlazzjoni nazzjonali li, minn naħa, teskludi l-eżistenza ta' rikors li jissospendi *ipso jure* d-deċiżjoni ta' tkeċċija fir-rigward ta' deċiżjonijiet li jiċhdu permess ta' residenza għal raġunijiet mediċi u, min-naħa l-oħra, tillimita l-provvediment ta' bżonnijiet elementari tal-persuna kkonċernata biss għal għajjnuna medika urgenti waqt il-perjodu sħiħ tal-kawża fid-dawl tad-drittijiet fundamentali stabbiliti mill-Karta u tal-obbligi li għandhom l-Istati Membri abbażi tad-Direttivi 2003/9, 2004/83 u 2005/85.

1. Osservazzjonijiet preliminari

93. Fuq bażi preliminari, għandu jiġi ppreċiżat li d-domanda li l-qorti tar-rinviju tagħmel lill-Qorti tal-Ġustizzja teżiġi li jitqiesu regoli legali differenti minn dawk imsemmija espressament fid-deċiżjoni tar-rinviju³⁰.

94. Fil-fatt, il-cour du travail de Bruxelles tibbaża din it-tieni domanda fuq id-drittijiet u l-garanziji proċedurali mogħtija lill-applikant għal protezzjoni internazzjonali mid-Direttivi 2003/9, 2004/83 u 2005/85 kif ukoll mill-Karta u b'mod partikolari r-rekwiziti li jirriżultaw mill-Artikoli 1 sa 4 tagħha, li jistabbilixxu l-prinċipju tad-dinjità tal-bniedem kif ukoll id-drittijiet għall-ħajja, l-integrità fizika u li wiehed ma jkunx suġġett għal trattament inuman jew degradanti, mill-Artikolu 19(2) tagħha, li jistabbilixxi l-prinċipju ta' non-refoulement, mill-Artikoli 20 u 21 tagħha, li fuqhom huma bbażati l-prinċipji ta' ugwaljanza u ta' non-diskriminazzjoni u finalment, mill-Artikolu 47 tagħha, li jggarantixxi d-dritt għal rimedju ġudizzjarju effettiv.

95. Għar-raġunijiet li għadni kif semmejt, għandha tiġi eskluża l-applikazzjoni tat-testi li fuqhom hija bbażata s-sistema komuni Ewropea għall-ażil għal sitwazzjoni bħal dik inkwistjoni fil-kawża prinċipali. Għaldaqstant, ma hemmx lok, fil-fehma tiegħi, li tiġi eżaminata d-domanda li saret mill-qorti tar-rinviju waqt li jitqiesu d-Direttivi 2003/9, 2004/83 u 2005/85.

96. Min-naħa l-oħra, fil-fehma tiegħi, għandhom jiġu invokati r-regoli proċedurali applikabbli għar-ritorn ta' ċittadini ta' pajjiżi terzi li jkunu qegħdin fil-pajjiż illegalment stabbiliti fil-kuntest tad-Direttiva 2008/115. Effettivament, b'mod konformi mal-Artikoli 1 u 13 tagħha, din għandha l-għan li tistabbilixxi standards u proċeduri komuni għall-Istati Membri kollha f'dak li jirrigwarda, b'mod partikolari, ir-rikorsi pprezentati kontra deċiżjoni ta' ritorn u tippreċiża, fil-kapitolu III tagħha, id-drittijiet u l-garanziji proċedurali li għandhom jingħataw f'dan il-kuntest liċ-ċittadin ta' pajjiżi terz li jkun qiegħed fil-pajjiż illegalment.

97. F'din il-kawża huwa stabbilit li, matul iż-żmien kollu tal-proċedura miftuħa quddiem il-Conseil du contentieux des étrangers, M. Abdida ġie kkunsidrat mill-awtoritajiet nazzjonali kompetenti li kien qiegħed fil-pajjiż b'mod irregolari. Dan b'hekk jaqa' taħt il-kamp ta' applikazzjoni tad-Direttiva 2008/115, kif iddeterminat mill-Artikolu 2 ta' dik id-direttiva.

98. Barra minn hekk, jiena tal-fehma li d-deċiżjoni li permezz tagħha l-awtoritajiet nazzjonali ċaħdu t-talba għal permess ta' residenza fformulata mill-persuna kkonċernata u ordnat, skont l-Artikolu 7 tal-liġi tal-15 ta' Diċembru 1980, it-tkeċċija tagħha mit-territorju tikkostitwixxi "deċiżjoni ta' ritorn" fis-sens tal-Artikolu 3(4) tal-imsemmija direttiva³¹. Effettivament, permezz ta' dik id-deċiżjoni, l-awtoritajiet Belġjani ddikjaraw ir-residenza ta' M. Abdida fit-territorju Belġjan bħala illegali u habbru kontrib obligu ta' ritorn. Dik id-deċiżjoni ma tikkostitwixxi xejn iktar mill-implimentazzjoni tal-Artikolu 6(1) tad-Direttiva 2008/115, li jippreskrivi li l-Istati Membri għandhom jadottaw deċiżjoni ta' ritorn kontra kull ċittadin ta' pajjiż terz li jkun qiegħed fit-territorju tagħhom illegalment.

30 — Infakkar li minn ġurisprudenza stabbilita jirriżulta li, fil-kuntest tal-proċedura ta' kooperazzjoni mal-qrati nazzjonali, stabbilita fl-Artikolu 267 TFUE, huwa l-kompitu tal-Qorti tal-Ġustizzja li tagħti lill-qorti tar-rinviju risposta utli li tippermettilha tiddeċiedi l-kawża miġjuba quddiemha. Minn din il-perspettiva, il-Qorti tal-Ġustizzja tista' tqis ir-regoli legali tal-Unjoni li għalihom il-qorti nazzjonali ma tagħmilx referenza fid-domandi preliminari tagħha inkwantu dawk ir-regoli huma neċessarji għall-finijiet tal-eżami tal-kawża prinċipali [ara, b'mod partikolari, is-sentenza Banco Bilbao Vizcaya Argentaria (C-157/10, EU:C:2011:813) punti 18 sa 20 u l-ġurisprudenza ċċitata)].

31 — Skont dik id-dispożizzjoni, "deċiżjoni ta' ritorn" hija "deċiżjoni jew att amministrattiv jew ġudizzjarju, li jgħid jew jiddikjara li s-soġġorn ta' ċittadin ta' pajjiż terz hija illegali u li jimponi jew jiddikjara l-obbligu ta' ritorn".

99. F'sitwazzjoni bhal din, irregolata mid-dritt tal-Unjoni, l-Istati Membri b'hekk huma obbligati, b'mod konformi mal-Artikolu 51(1) tal-Karta li japplikaw id-drittijiet fundamentali ggarantiti mis-sistema ġuridika tal-Unjoni. Kif irrilevat il-Qorti tal-Ġustizzja fis-sentenzi Åkerberg Fransson³² u Pfleger *et*³³, l-applikabbiltà tad-dritt tal-Unjoni timplika f'dawk iċ-ċirkustanzi l-applikabbiltà tad-drittijiet fundamentali ggarantiti mill-Karta.

100. B'hekk huwa b'kunsiderazzjoni, minn naħa, tal-istipulazzjonijiet tad-Direttiva 2008/115 u, min-naħa l-oħra, tad-drittijiet fundamentali pproklamati fil-kuntest tal-Karta li għandu jiġi eżaminat jekk, f'ċirkustanzi bhal dawk inkwistjoni fil-kawża prinċipali, l-assenza ta' rimedju li jissospendi l-eżekuzzjoni tat-tkeċċija u l-provvediment tal-bżonnijiet elementari minbarra dawk mediċi tal-persuna kkonċernata jirrispettawx id-drittijiet rikonoxxuti lil din tal-aħħar fl-Unjoni.

2. L-interpretazzjoni tiegħi

a) Fuq l-eżistenza ta' rimedju sospensiv *ipso jure*

101. L-Artikolu 13(1) tad-Direttiva 2008/115, bit-titolu "Rimedji", jagħti liċ-ċittadin ikkonċernat id-dritt ta' rimedju effettiv biex jattakka d-deċiżjonijiet marbuta ma' ritorn.

102. Skont il-paragrafu 2 ta' dik id-dispożizzjoni, l-awtoritajiet nazzjonali kompetenti b'hekk jistgħu jissospendu temporanjament l-eżekuzzjoni tad-deċiżjoni kkontestata. F'tali ipoteżi, dik is-sospensjoni twassal, b'mod konformi mal-Artikolu 9 ta' dik id-direttiva, għall-posponiment tat-tkeċċija.

103. Għandu jiġi kkonstatat li, għall-kuntrarju tal-proposta ta' direttiva li l-Kummissjoni kienet ifformulat, dik id-dispożizzjoni ma tobbligax lill-Istati Membri biex jipprovdu rimedju sospensiv meta dan jiġi ppreżentat kontra deċiżjoni ta' ritorn³⁴, peress li din hija sempliċement fakultà.

104. Madankollu, f'ċirkustanzi bhal dawk fil-kawża prinċipali, nemmen li l-għan tad-Direttiva 2008/113 kif ukoll il-ħarsien tad-drittijiet fundamentali, b'mod partikolari r-rekwiziti dderivati mill-Artikoli 1, 2, 3, 4, 19(2) u 47 tal-Karta, jeżiġu li l-persuna kkonċernata jkollha rimedju li jissospendi *ipso jure* l-eżekuzzjoni tat-tkeċċija.

105. Effettivament, l-għan tal-Artikolu 13 tad-Direttiva 2008/115 jista' jiġi dedott b'mod ċar mill-prinċipju prinċipali li jesprimi l-leġizlatur tal-Unjoni fl-Artikolu 1 ta' dik id-direttiva, li huwa intiż biex jiggarantixxi, b'ħarsien tad-drittijiet fundamentali tal-persuni kkonċernati, protezzjoni effikaċi tal-interessi tagħhom u b'mod partikolari ripatrijazzjoni f'kundizzjonijiet umani u dinjitużi³⁵.

106. B'hekk, l-għan ta' dik id-dispożizzjoni ma jistax jinftiehem għajr b'konformità u b'koerenza mad-drittijiet iggarantiti fl-Artikoli 1 sa 4 tal-Karta li jiggarantixxu l-ħarsien tad-dinjità tal-bniedem kif ukoll id-dritt għall-ħajja u l-integrità tal-persuna u jipprojbixxu t-trattament inuman u degradanti. Għandha tiġi interpretata wkoll b'mod konformi mal-prinċipju ta' non-refoulement imsemmi fl-Artikolu 19(2) tal-Karta. Finalment, għandha tiżgura l-ħarsien tal-prinċipji ta' ugwaljanza u ta'

32 — C-617/10, EU:C:2013:105, punt 21.

33 — C-390/12, EU:C:2014:281, punt 34.

34 — Ara l-Artikolu 12(2) tal-Proposta għal Direttiva tal-Parlament Ewropew u tal-Kunsill dwar standards u proċeduri komuni fl-Istati Membri għar-ritorn ta' ċittadini minn pajjiżi terzi li jkunu qeghdin fil-pajjiż illegalment, COM(2005) 391 finali, tal-1 ta' Settembru 2005 (iktar 'il quddiem il-"proposta ta' direttiva"), li kien ifformulat skont kif ġej: "*Ir-rimedju ġudizzjarju għandu jkollu jew effett ta' sospensjoni jew jinkludi d-dritt taċ-ċittadin tal-pajjiż terz biex jitlob għal sospensjoni ta' l-infurzar ta' deċiżjoni tar-ritorn jew ta' l-ordni tat-tkeċċija, fliema każ id-deċiżjoni tar-ritorn jew l-ordni tat-tkeċċija tkun posposta sakemm tkun ikkonfermata jew ma tkunx għadha sugġetta għal rimedju li jkollu effetti ta' sospensjoni*" (kursiv miżjud minni).

35 — Ara wkoll il-premessi 2 u 11 tal-imsemmija direttiva.

non-diskriminazzjoni kif stabbiliti fl-Artikoli 20 u 21 ta' dak l-istess test u jiggarrantixxu d-dritt għal rimedju għodizzjarju effettiv, kif stabbilit fl-Artikolu 47 tal-imsemmija Karta. Dawk ir-referenzi huma, fil-fatt, neċessarjament inklużi fir-referenzi għad-drittijiet fundamentali inklużi fl-Artikolu 1 tad-Direttiva 2008/115.

107. Għaldaqstant, l-Artikolu 13 ta' dik id-direttiva, u b'mod iktar generali, id-dispożizzjonijiet li jittrattaw speċifikament il-garanziji proċedurali li jistgħu jinvokaw iċ-ċittadini kkonċernati fil-kuntest tar-rimedju tagħhom, ma jistax jiġi applikat b'mod konkret u b'mod konformi ma' dawk it-testi hliet jekk jiġi żgurat il-harsien ta' dawk il-valuri.

108. L-effettività tar-rimedji msemmija fl-Artikolu 13(1) tal-imsemmija direttiva u stabbiliti fl-Artikolu 47 tal-Karta timplika, fil-fehma tiegħi, li f'sitwazzjoni bħal dik inkwistjoni fil-kawża prinċipali fejn l-eżekuzzjoni tad-deċiżjoni ta' ritorn tista' tesponi lill-persuna kkonċernata għal riskju ta' trattament inuman jew degradanti kontra l-Artikolu 4 tal-Karta, dak ir-rimedju għandu jkollu effett *ipso jure* sospensiv.

109. Fl-ewwel lok, f'sitwazzjoni bħal dik, l-Istat Membru huwa obligat li jirrispetta l-prinċipju ta' non-refoulement b'mod konformi mal-obbligi li huwa għandu abbażi tal-Artikolu 5 tad-Direttiva 2008/115 u tal-Artikolu 19(2) tal-Karta, li jippreskrivi, għandu jifakkar, li “[h]add ma jista' jitneħħa, jitkeċċa jew jkun estradit lejn Stat fejn hemm riskju serju li jkun sugġett għall-piena tal-mewt, għat-tortura jew għal pienen jew trattamenti oħra inumani jew degradanti”. Għaldaqstant, il-harsien ta' tali dispożizzjoni jehtieg li l-eżekuzzjoni tad-deċiżjoni ta' ritorn tiġi sospiża awtomatikament matul iż-żmien li l-awtorità nazzjonali kompetenti teżamina l-legalità ta' din tal-aħhar kif ukoll l-ilmenti ssollewati mill-persuna kkonċernata rigward l-eżistenza ta' riskju ta' trattament kontra l-Artikolu 4 tal-Karta.

110. Fit-tieni lok, l-QEDB iddeċidiet li d-dritt għal rimedju għodizzjarju effettiv stabbilit fl-Artikolu 13 tal-KEDB jehtieg li l-persuna barranija li kontriha tkun inharġet ordni ta' tkeċċija jkollha għad-dispożizzjoni tagħha rimedju b'effett sospensiv *ipso jure*, meta hija ssostni “ilment difensibbli” fejn hija tgħid li t-tkeċċija tesponiha għal riskju ta' trattament inuman jew degradanti kontra l-Artikolu 3 tal-KEDB³⁶. Effettivament, il-QEDB hija tal-fehma li, f'sitwazzjoni bħal dik, l-eżekuzzjoni tat-tkeċċija li l-legalità tagħha tkun ikkontestata tista' twassal għal ħsara li ma tistax titregġa' lura, u li b'hekk għandu jiġi evitat li din titwettaq billi tiġi sospiża l-eżekuzzjoni tagħha. Hija tal-fehma li barrani li jkun ibati minn marda serja u li ma jistax jingħata kura fil-pajjiż ta' oriġini tiegħu jista' jsostni dak il-iment. Barra minn hekk, hija tal-fehma li l-effettività tar-rikors timplika wkoll rekwiżiti ta' kwalità u ta' heffa³⁷.

111. Kien fuq il-baži ta' din il-ġurisprudenza li r-Renju tal-Belġju gie kkundannat f'sentenza tas-27 ta' Frar 2014³⁸. Dik il-kawża kienet tikkonċerna ċittadina Niġerjana, li kienet tbat mill-AIDS u li kontriha l-awtoritajiet kienu adottaw ordni ta' tkeċċija. Hija allegat li t-tkeċċija lejn il-pajjiż ta' oriġini tagħha kienet tesponiha għal trattamenti li jmorru kontra l-Artikolu 3 tal-KEDB u lmentat dwar l-assenza ta' rimedju effettiv fis-sens tal-Artikolu 13 ta' dik il-konvenzjoni.

112. Wara li eżaminat ir-regoli proċedurali applikabbli, il-QEDB iddeċidiet li r-rimedji miftuħa kontra ordni ta' tkeċċija adottata wara ċ-ċaħda ta' talba għal permess ta' residenza bbażata fuq l-Artikolu 9b tal-liġi tal-15 ta' Diċembru 1980 ma kinux suffiċjenti biex jiggarrantixxu l-harsien tal-Artikolu 13, flimkien mal-Artikolu 3 tal-KEDB.

36 — Ara l-prinċipji generali dwar l-effettività tar-rikorsi u tal-garanziji li għandhom jingħataw mill-Istati kontraenti f'każ ta' tkeċċija ta' barrani skont l-Artikoli 13 u 3 ikkombinati tal-KEDB, sinteżizzati fis-sentenzi tal-QEDB, *M.S.S vs Il-Belġju u l-Greċja* [GC], Nru 30696/09, punti 286 sa 293, KEDB 2011, kif ukoll QEDB, *I.M. vs Franża*, Nru 9152/09, punti 127 sa 135, 2 ta' Frar 2012, u QEDB, *De Souza Ribeiro vs Franża* [GC], Nru 22689/07, punti 77 sa 83, KEDB 2012.

37 — Ara QEDB, *I.M. vs Franża*, iċċitata iktar 'il fuq, punti 132 sa 134 u l-ġurisprudenza ċċitata.

38 — *S.J. vs Il-Belġju*, Nru 70055/10, 27 ta' Frar 2014. Dik is-sentenza kienet is-sugġett ta' rinviju fl-awla magna.

113. Il-QEDB fl-ewwel lok ikkonstatat li, b'mod konformi mal-leġizlazzjoni nazzjonali applikabbli, tali rikors ma jissuspendix l-eżekuzzjoni tat-tkeċċija³⁹.

114. Hija sussegwentement irreferiet għall-proċeduri speċifiċi stabbiliti fil-kuntest tal-Artikoli 39/82 sa 39/85 tal-liġi tal-15 ta' Diċembru 1980 relatati mas-sospensjoni tal-eżekuzzjoni tat-tkeċċija.

115. L-ewwel kombinament ta' rimedji jikkonsisti fil-prezentata, fi żmien 30 jum min-notifika tad-deċiżjoni, ta' rikors għal annullament kif ukoll ta' talba għal sospensjoni ordinarja flimkien ma', fil-mument meta l-persuna kkonċernata tkun sugġetta għal miżura ta' infurzar, talba għal miżuri proviżorji b'urġenza estrema. It-tieni kombinament jikkonsisti fil-prezentata ta' talba għal sospensjoni b'urġenza estrema li teħtieġ l-eżistenza ta' miżura ta' infurzar kontra l-persuna kkonċernata⁴⁰.

116. Il-QEDB iddeċidiet li dawn il-proċeduri huma “diffiċilment operazzjonali” u “wisq kumplessi” biex jissodisfaw ir-rekwiżiti ta' disponibbiltà u ta' aċċessibbiltà tar-rimedji meħtieġa abbażi tal-Artikolu 13, flimkien mal-Artikolu 3 tal-KEDB⁴¹.

117. Hija fl-ewwel lok irrilevat li din is-sistema għandha l-effett li tobbliga lill-persuna kkonċernata, li tkun sugġetta għal miżura ta' tkeċċija u li ssostni li jkun hemm urġenza biex titlob is-sospensjoni tal-eżekuzzjoni tal-miżura, li tipprezenta rikors konservatorju, f'dan il-każ talba għal sospensjoni ordinarja. Fil-fehma tagħha, dan ir-rikors, li ma għandux effett sospensiv, b'hekk għandu jiġi pprezentat bl-uniku skop li jipprezerva d-dritt tal-persuna kkonċernata sabiex tkun tista' taġixxi b'urġenza meta sseħħ il-vera urġenza, jiġifieri l-eżistenza ta' miżura ta' infurzar. Fl-ipoteżi li l-persuna kkonċernata ma tkunx ipprezentat dak ir-rikors konservatorju fil-bidu tal-proċedura, u fejn l-urġenza sseħħ wara, il-QEDB konsegwentement ikkonstatat li l-persuna kkonċernata b'hekk issib ruħha mcaħħda mill-possibbiltà li titlob is-sospensjoni tal-miżura ta' tkeċċija⁴². Rigward ir-regoli li jirregolaw it-talbiet għal sospensjoni pprezentati b'urġenza estrema, il-QEDB iddikjarat ukoll li dawn “ipogġu lill-persuni kkonċernati f'sitwazzjoni diffiċli, inkwantu minbarra li diġà jkunu jinsabu f'pożizzjoni vulnerabbli, ikollhom jaġixxu *in extremis* fil-mument tal-eżekuzzjoni infurzata tal-miżura”⁴³.

118. Kien wara li għamlet dawn il-konstatazzjonijiet li l-QEDB ikkonkludiet li l-persuna kkonċernata ma kellhiex rimedju effettiv, peress li r-rimedju li kellha ma kienx sospensiv u ma kienx jippermetti eżami effettiv tal-motivi li jallegaw ksur tal-Artikolu 3 tal-KEDB⁴⁴.

119. F'din il-kawża u wara, b'mod partikolari, l-osservazzjonijiet ipprezentati matul is-seduta, il-Gvern Belġjan iddeskriva proċedura li jidhirlu li effettivament hija kumplessa biex tiġi implimentata fid-dawl tal-urġenza u l-gravità tas-sitwazzjoni u li ma hijiex faċilment aċċessibbli għall-immigranti li għalihom hija indirizzata⁴⁵. Fil-fatt, l-effettività ta' rimedju għandha tiġi evalwata każ b'każ u skont il-kuntest li fih isseħħ. Għandu jiġi kkunsidrat il-fatt li l-immigranti jistgħu jhossuhom vulnerabbli psikoloġikament, u li jiltaqgħu ma' diffikultajiet, minhabba l-lingwa tagħhom, pereżempju, biex jifhmu l-proċeduri li għandhom isegwu sabiex jiproteġu ruħhom kontra tkeċċija mit-territorju, waqt li fl-istess hin għadd kbir fosthom ma jkollhomx il-mezzi, f'dan l-istadju, biex iqabbdur assistenza legali.

39 — Punt 95.

40 — Punti 96 u 97.

41 — Punt 103.

42 — *Idem*.

43 — Punt 104.

44 — Punt 106.

45 — Nirreferi għall-ispjegazzjoni tal-Artikoli 39/82 sa 39/85 tal-liġi tal-15 ta' Diċembru 1980 li tinsab fil-punti 44 sa 47 ta' dawn il-konkluzjonijiet.

120. Matul is-seduta, il-Gvern Belġjan iddefenda ruħu dwar l-assenza ta' rimedju b'effett sospensiv *ipso jure* billi argumenta li, fil-prattika, l-introduzzjoni ta' rikors għal annullament quddiem il-Conseil du contentieux des étrangers iwassal għal sospensjoni *de facto* tal-eżekuzzjoni tad-deċiżjoni ta' tkeċċija, peress li l-awtoritajiet nazzjonali Belġjani jittolleraw ir-residenza irregolari tal-persuna kkonċernata fit-territorju Belġjan sakemm iddum il-kawża.

121. Għalkemm din is-sitwazzjoni hija, fil-prattika, identika għal dik fejn ir-rimedju espressament jissospendi l-eżekuzzjoni tat-tkeċċija, madankollu tippreżenta għadd kbir ta' inkonvenjenzi.

122. Fl-ewwel lok, minkejja dik is-sospensjoni *de facto*, il-persuna kkonċernata ma tkunx uffiċjalment protetta kontra tkeċċija forzata inkwantu, b'mod konformi mal-Artikolu 74/14(1) u (2) tal-liġi tal-15 ta' Diċembru 1980, dik il-protezzjoni tingħata unikament matul it-terminu ta' 30 jum mogħti għal tluq volontarju. Dak it-terminu jiskadi malajr u l-awtoritajiet nazzjonali kompetenti b'hekk jistgħu jeżegwixxu uffiċjalment l-ordni ta' tkeċċija f'kull mument. Dan johloq diffikultà maġġuri, f'sitwazzjoni bħal dik inkwistjoni fil-kawża prinċipali fejn l-eżekuzzjoni tad-deċiżjoni ta' ritorn tista' tesponi lill-persuna kkonċernata għal riskju ta' trattament inuman jew degradanti kontra l-Artikolu 4 tal-Karta.

123. Fit-tieni lok, minkejja t-tolleranza *de facto* li tagħha jgħibu prova l-awtoritajiet, il-persuna kkonċernata tibqa' suxxettibbli li tkun sugġetta għal sanzjoni penali minhabba r-residenza irregolari tagħha fit-territorju. B'hekk hija ma hijiex protetta uffiċjalment kontra arrest eventwali.

124. Fit-tielet lok, inkwantu t-tkeċċija hija sospiża b'mod mhux uffiċjali, dik is-sospensjoni ma hijiex akkumpanjata bi drittijiet relatati u, b'mod partikolari, b'garanziji ta' natura ekonomika u soċjali li l-leġiżlatur jirrikonoxxi fl-Artikolu 14 tad-Direttiva 2008/115 liċ-ċittadini ta' pajjiżi terzi li jkun qegħdin fil-pajjiż illegalment u li t-tkeċċija tagħhom tiġi ddifferita uffiċjalment. Dan johloq diffikultà oħra, b'mod partikolari, f'sitwazzjoni bħal dik inkwistjoni fil-kawża prinċipali fejn il-miżura ta' tkeċċija tkun tikkonċerna lil persuna li jkollha marda serja, li għandha tkun tista' tibbenefika, bħal kull ċittadin iehor ta' pajjiżi terz li t-tkeċċija tiegħu tiġi ddifferita uffiċjalment, mill-għoti ta' kura partikolari skont ma jkun jehtieg l-istat ta' saħħtu.

125. Fir-raba' lok, ma nistgħux ninjoraw iż-żmien partikolarment twil tal-proċedura inkwistjoni, li giet ippreżentata fis-7 ta' Lulju 2011. Lil hinn mill-inkonvenjenzi marbuta mal-inċertezzi madwar l-istatus ġuridiku tal-persuna kkonċernata, is-sitwazzjoni materjali tagħha li hija estremament inkwetanti kif ukoll il-gravità tal-ilmenti li din tal-aħħar tissolleva quddiem il-qorti, nistgħu nistaqsu lilna nfusna jekk, meta jitqies id-dewmien tagħha, dik il-proċedura hijiex adegwata u toffrix il-garanziji kollha li għandhom jakkumpanjaw il-preżentata ta' rimedju effettiv.

126. Fid-dawl ta' dawn l-elementi, u f'sitwazzjoni bħal dik inkwistjoni fil-kawża prinċipali fejn l-eżekuzzjoni tad-deċiżjoni ta' ritorn tista' tesponi lill-persuna kkonċernata għal riskju ta' trattament inuman jew degradanti kontra l-Artikolu 4 tal-Karta, inħoss li l-persuna kkonċernata ma tibbenefikax mid-drittijiet rikonoxxuti lilha minn din il-Karta u, b'mod partikolari, mid-dritt li tibbenefika minn rimedju effettiv fis-sens tal-Artikolu 47 tal-imsemmija Karta.

127. Għaldaqstant, fid-dawl ta' dawn il-kunsiderazzjonijiet kollha, jiena tal-fehma li l-Artikolu 13(1) u (2) tad-Direttiva 2008/115 għandu jiġi interpretat fis-sens li jipprekludi regola proċedurali nazzjonali li teskludi l-eżistenza ta' rimedju b'effett sospensiv *ipso jure* meta dak ir-rimedju jiġi ppreżentat kontra deċiżjoni ta' ritorn li l-eżekuzzjoni tagħha tkun tista' tesponi lill-persuna kkonċernata għal riskju ta' trattament inuman jew degradanti kontra l-Artikolu 4 tal-Karta, u dan meta jitqies l-istat ta' saħħa ta' din tal-aħħar.

b) Fuq it-tehid ta' responsabbiltà għal bżonnijiet elementari minbarra dawk mediċi tal-persuna kkonċernata

128. L-Artikolu 14 tad-Direttiva 2008/115, moqri flimkien mal-premessa 12 ta' dik id-direttiva, iħabbar il-garanziji ta' natura ekonomika u soċjali li "ċittadini ta' pajjiżi terzi li jkunu qegħdin fil-pajjiż illegalment, iżda li għadhom ma jistgħux jiġu mneħħija" jistgħu jinvokaw "sakemm iseħħ ir-ritorn". B'hekk matul il-perjodu sakemm iseħħ tluq volontarju u waqt il-perjodi li matulhom it-tkeċċija tkun giet iddifferita, l-Istati Membri għandhom jiżguraw li tinzamm l-għaqda tal-familja kif ukoll li jggarantixxu kura medika urġenti u t-trattament indispensabbli tal-mard. Huma għandhom jiżguraw ukoll li l-minorenni jkollhom aċċess għas-sistema edukattiva bażika u li l-bżonnijiet partikolari ta' persuni vulnerabbli jiġu kkunsidrati. Dik id-dispożizzjoni tirrifletti l-Artikolu 5 tad-Direttiva 2008/115, li jeżiġi li l-Istati Membri debitament iqisu s-sitwazzjoni medika, familjali u soċjali tal-persuna kkonċernata u, b'mod partikolari, l-istat ta' saħħitha meta jimplementaw dik id-direttiva.

129. Għalkemm il-leġislatur tal-Unjoni esprima fil-premessa 12 tal-imsemmija direttiva l-intenzjoni tiegħu li "tiġi indirizzata s-sitwazzjoni" ta' dawk l-immigranti, fil-fehma tiegħi dak l-għan intlaħaq biss parzjalment, u dan għar-raġunijiet li ġejjin.

130. Fl-ewwel lok, jekk nimxu mat-termini tal-Artikolu 14(1) tad-Direttiva 2008/115, nikkonstataw li M. Abdida ma jistax jaqa' taħt il-kamp ta' applikazzjoni ta' dik id-dispożizzjoni u b'hekk li jibbenefika mill-garanziji msemmija f'dik id-dispożizzjoni. Effettivament, it-terminu ta' 30 jum mogħti lilu għall-finijiet ta' tluq volontarju skada u l-miżura ta' tkeċċija adottata fil-konfront tiegħu ma giet iddifferita ufficjalment.

131. Dak it-test b'hekk ma jirrikonossix espressament garanziji f'sitwazzjoni bħal dik inkwistjoni fil-kawża prinċipali fejn it-tkeċċija tal-persuna kkonċernata tkun *de facto* sospiża matul il-kawża⁴⁶.

132. Fit-tieni lok, għandu jiġi rrilevat li l-garanziji previsti mil-leġislatur tal-Unjoni fl-imsemmija dispożizzjoni ma jkoprox id-drittijiet kollha u, b'mod partikolari, id-drittijiet li fil-fehma tiegħi huma l-iktar essenzjali fil-mument meta l-persuna kkonċernata mhux neċessarjament ikun għad għandha sorsi ta' dħul u jkollha titkeċċa mit-territorju, jiġifieri li jkollha x'tiekol, x'tilbes u fejn toqgħod.

133. Għalkemm għandha tinzamm l-għaqda tal-familja, tiġi ggarantita edukazzjoni bażika lill-minorenni, jiġu pprovduti kura medika urġenti u trattament "indispensabbli tal-mard" waqt li jittieħdu inkunsiderazzjoni l-bżonnijiet partikolari tal-persuni vulnerabbli, l-Artikolu 14(1) ta' dik id-direttiva ma jġieghelx espressament lill-Istati Membri biex jassumu r-responsabbiltà għall-bżonnijiet bażiċi għajr dawk mediċi tal-persuna kkonċernata.

134. Id-Direttiva 2008/115 b'hekk ma tipproċedix għal armonizzazzjoni, imqar minima, tar-regoli dwar it-tehid ta' responsabbiltà mill-Istati Membri għall-bżonnijiet bażiċi ta' dawk l-immigranti. Dik id-direttiva b'hekk hija distinta b'mod ċar ħafna mid-Direttiva 2003/9, li fiha l-leġislatur tal-Unjoni ried iġieghel lill-Istati Membri biex jggarantixxu kundizzjonijiet minimi ta' akkoljenza għal dawk li jfittxu ažil sakemm ikunu qegħdin jistennew deċiżjoni, b'mod li jkopri l-iktar bżonnijiet essenzjali kollha tagħhom.

135. Din il-kontestazzjoni tista' tiġi fformulata fuq il-baži ta' sempliċi qari tal-premessa 12 tad-Direttiva 2008/115. Fil-fatt, skont dik il-premessa, il-leġislatur tal-Unjoni jippreċiża li "[il-]kondizzjonijiet bażiċi [taċ-ċittadini ta' pajjiżi terzi li jkunu qegħdin fil-pajjiż illegalment, iżda li jkunu għadhom ma tkeċċewx] ta' sussistenza għandhom jiġu definiti skond il-leġislazzjoni nazzjonali"⁴⁷. L-użu tal-forma kundizzjonali u, b'mod partikolari, l-għażla tal-verb "jiġu definiti", juru

46 — Fil-kuntest tal-hidmiet preparatorji tad-direttiva, il-Parlament Ewropew madankollu kien ifformula proposta f'dan is-sens. Ara l-emenda 53 għall-Artikolu 13(1) fir-rapport tal-Parlament Ewropew dwar il-proposta ta' direttiva (A6-0339/2007).

47 — Korsiv miżjud minni.

b'mod ċar ir-rieda tal-leġizlatur tal-Unjoni li jhalli diskrezzjoni wiesgħa lill-Istati Membri fir-rigward tan-natura tal-bżonnijiet li dawn tal-aħħar għandhom jissodisfaw (anki jekk, fil-fehma tiegħi, id-definizzjoni tal-bżonnijiet bażiċi tirriżulta wehidha). Il-leġizlatur tal-Unjoni, barra minn hekk, ma jagħmel ebda referenza oħra għas-sodisfazzjoni ta' dawk il-bżonnijiet fil-kumplement tat-test ta' dik id-direttiva.

136. Dik il-formolazzjoni hija distinta minn dik proposta mill-Kummissjoni fil-kuntest tal-proposta tagħha ta' direttiva fejn hija mmilitat favur allinjament tal-garanziji li għandhom jingħataw lill-immigranti f'sitwazzjoni irregolari ma' dawk previsti fil-kuntest tad-Direttiva 2003/9.

137. Il-premessa 8 tal-proposta ta' direttiva fil-fatt kienet ifformulata skont kif ġej:

“Għandha titqies is-sitwazzjoni tal-persuni li jkunu qegħdin fil-pajjiż illegalment, iżda li jkunu (għandhom) ma jistgħux jitkeċċew. *Għandhom jiġu ffissati standards minimi applikabbli għall-kundizzjonijiet ta' residenza ta' dawn il-persuni, billi ssir referenza għad-dispożizzjonijiet tad-Direttiva tal-Kunsill 2003/9/KE tas-27 ta' Jannar 2003 li tistabbilixxi standards minimi għall-akkoljenza ta' dawk li jfittxu ażil*”⁴⁸.

138. Fl-Artikolu 13 tal-proposta ta' direttiva, dwar il-“[g]aranziji fl-istennija ta' ritorn”, il-Kummissjoni b'hekk kienet irreferiet b'mod espress għall-kapitoli II u IV tad-Direttiva 2003/9, li kienu jipprovdu f'termini ferm iktar konkreti u preċiżi l-kundizzjonijiet materjali ta' akkoljenza li l-Istati Membri għandhom jipprovdu lil dawk li jfittxu ażil sakemm tingħata deċiżjoni sabiex, minn naħa, ikun iggarantit li jkollhom livell ta' għajxien dinjituż u adegwat u, min-naħa l-oħra, sabiex jiġi żgurat li jkollhom kundizzjonijiet ta' għajxien paragonabbli fl-Istati Membri kollha⁴⁹. Dik id-dispożizzjoni hija fformulata skont kif ġej:

“L-Istati Membri għandhom jiżguraw li l-kundizzjonijiet ta' residenza taċ-ċittadini ta' pajjiżi terzi li fir-rigward tagħhom l-eżekuzzjoni ta' deċiżjoni ta' ritorn tkun giet iddifferita jew li ma jistgħux jitkeċċew għar-raġunijiet stipulati fl-Artikolu 8 ta' din id-direttiva *ma jkunux inqas favorevoli minn dak li huwa previst fl-Artikoli 7 sa 10, fl-Artikolu 15 u fl-Artikoli 17 sa 20 tad-Direttiva [2003/9]*”⁵⁰.

139. Matul in-negozjati, dawk il-proposti ta' test ġew abbandunati u, b'mod partikolari, kull referenza espressa għar-reġim dwar l-akkoljenza ta' dawk li jfittxu ażil li jinsab fid-Direttiva 2003/9. Għalkemm l-Artikolu 14 ġdid tad-Direttiva 2008/115 jirriproduċi parzjalment il-garanziji previsti mid-Direttiva 2003/9, dan madankollu jhalli barra ċerti elementi fundamentali u, b'mod partikolari, il-garanzija ta' livell ta' għajxien dinjituż u adegwat.

140. Finalment, fl-aħħar lok, l-Artikolu 14 tad-Direttiva 2008/115 huwa fformulat b'tali mod li huwa diffiċli biex wieħed jevalwa l-portata, il-forma u l-livell minimu tas-servizzi li għandhom jingħataw lill-persuna kkonċernata.

48 — Korsiv miżjud minni.

49 — Premessi 7 u 8 tad-Direttiva 2003/9.

50 — Korsiv miżjud minni. Madankollu nrrimarka li l-Kummissjoni ma rreferix espressament għall-Artikoli 13 u 14 tad-Direttiva 2003/9, li jigarantixxu lill-applikanti għall-ażil kundizzjonijiet materjali ta' akkoljenza li jiżgurawhom livell ta' għajxien adegwat kif ukoll is-sussistenza tagħhom. L-Artikolu 13(2) ta' dik id-direttiva fil-fatt iġieghel lill-Istati Membri biex jipprovdu kundizzjonijiet ta' akkoljenza (għajnuna materjali jew finanzjarja) li tippermetti li “jiżguraw standard ta' hajja adegwat għas-saħħa ta' l-applikanti u kapaċi li jiżgura s-sussistenza tagħhom [tal-applikanti għall-ażil]”. Rigward l-Artikolu 14, dan jipprovdi li “[f]ejn akkomodazzjoni tkun ipprovduta fi djar, għandha tiehu waħda jew għaqda [tiehu l-forma ta'] “ċentri ta' akkomodazzjoni li jigarantixxu standard ta' hajja adegwat” jew “djar privati, appartamenti, lukandi jew binjiet oħra li jsiru addattati għall-applikanti għal akkomodazzjoni”.

141. Dak l-artikolu ma jippreċiżax, fil-fatt, liema dispożizzjonijiet l-Istati Membri huma obbligati li jadottaw sabiex iżommu l-għaqda tal-familja u x'tip ta' għajnuna għandhom jagħtu lill-iktar persuni vulnerabbli sabiex ikunu jistgħu jipprovdu għall-bżonnijiet partikolari tagħhom. Bl-istess mod, ċerti espressjonijiet bħal dawk li jsemmu "it-trattament indispensabbli tal-mard" huma wesgħin biżżejjed biex ikunu jistgħu jingħataw diversi interpretazzjonijiet u jkollhom portata u geometrija varjabbli skont l-Istat Membru.

142. Fid-dawl ta' dawn l-elementi, u għall-kuntrarju tal-għan stabbilit mil-legiżlatur tal-Unjoni fil-premessa 12 tad-Direttiva 2008/115, is-sitwazzjoni ta' dawn iċ-ċittadini ta' pajjiżi terzi li jkunu qegħdin fil-pajjiż illegalment, iżda li għadhom ma jistgħux jiġu mneħħija" ma tistax titqies li għet "indirizzata".

143. Fil-kuntest tal-proposta tiegħu għal riżoluzzjoni dwar it-tnaqqis tal-inugwaljanzi fil-qasam tas-saħħa fl-Unjoni Ewropea⁵¹, il-Parlament barra minn hekk ikkonstata li l-aċċess ekwu għas-servizzi tas-saħħa stabbilit fl-Artikolu 35 tal-Karta ma huwiex iggarantit fil-prattika jew fil-liġi għall-persuni mingħajr permess ta' residenza. Bħala konsegwenza, huwa sejjaħ lill-Istati Membri biex jiżguraw li l-immigranti mingħajr dokumenti jkunu jistgħu jibbenefikaw — u jibbenefikaw realment — minn aċċess ekwu għal servizzi tas-saħħa u talabhom biex jirriflettu dwar il-vijabbiltà tal-finanzi pubbliċi fil-qasam tal-kura mogħtija lill-popolazzjonijiet immigranti f'sitwazzjoni irregolari, billi jiddefinixxu servizzi ta' kura bażiċi bbażati fuq prinċipji komuni kif tipprovdi l-legiżlazzjoni nazzjonali.

144. Lil hinn mill-konstatazzjoni fformulata mill-Parlament, din il-kawża tiżvela realtà oħra, dik tas-sitwazzjoni ġuridika u materjali konkreta li fiha jinsabu l-immigranti li jkunu qegħdin jistennew li jitkeċċew.

145. B'mod konkret, M. Abdida, li jinsab fi stat ta' saħħa kritiku, kif jieħu ħsieb il-bżonnijiet l-iktar elementari tiegħu wara li ppreżenta r-rikors tiegħu quddiem il-Conseil du contentieux des étrangers fis-7 ta' Lulju 2011, jiġifieri għal perjodu ta' 3 snin?

146. Huwa ilu f'sitwazzjoni irregolari fit-territorju Belġjan sa mid-29 ta' Ġunju 2011, id-data meta l-awtoritajiet innotifikawh bl-obbligu tiegħu li jitlaq mit-territorju u qatgħuh mir-registru tal-barranin. Għaldaqstant, il-preżenza tiegħu fit-territorju hija ttollerata *de facto* mill-awtoritajiet sakemm tittiehed deċiżjoni dwar il-legalità tad-deċiżjoni kkontestata. Kif diġà rajna, dik il-proċedura hija twila, u ddum ħafna xhur, jew ftit snin, u l-persuna kkonċernata mhux biss tibqa' fi stat ta' incertezza dwar jekk hijiex ser titkeċċa jew le, iżda lanqas ma hija protetta kontra l-possibbiltà ta' arrest, peress li r-residenza irregolari tista' tkun suġġetta għal sanzjoni penali.

147. Dan l-istatus jiddetermina b'mod ċar il-grad tiegħu ta' aċċess għal impjeg, għal akkomodazzjoni u għal servizzi soċjali u mediċi, li f'dan il-kaz huwa kważi null. M. Abdida jinsab eskluż mis-suq regolari tax-xogħol, li jimplika nuqqas ta' dhul biex ikun jista' jlahhaq mal-bżonnijiet tiegħu u, b'mod partikolari, biex ikollu x'jiekol, x'jilbes u fejn joqgħod. Huwa ċertament jinsab ikkonfrontat b'diffikultajiet kbar biex isib fejn joqgħod, peress li l-kiri ta' akkomodazzjoni lil immigrant f'sitwazzjoni irregolari jista' jiġi penalizzat. Barra minn hekk, huwa jista' jirrikorri biss b'mod parzjali għall-għajnuna soċjali għaliex skont il-legiżlazzjoni nazzjonali applikabbli, din hija limitata għall-għoti ta' għajnuna medika urġenti.

51 — Rapport tat-8 ta' Frar 2011, dwar it-tnaqqis tal-inugwaljanzi fil-qasam tas-saħħa fl-Unjoni Ewropea [2010/2089(INI)], ara, b'mod partikolari, il-premessa AD u l-punt 5.

148. Dan l-istat ta' fatt jista' b'mod ċar ipoġġi lill-persuna kkonċernata fi stat ta' faqar assolut u taffettwa direttament il-ħarsien tad-drittijiet fundamentali tagħha. Fil-ġurisprudenza kostanti tagħha, il-QEDB barra minn hekk kienet tal-fehma li dħul insuffiċjenti jista', f'ċerti ċirkustanzi partikolari, joħloq riskju għall-ħajja jew l-integrità fiżika tal-individwu kif ukoll riskju ta' trattament inuman jew degradanti, kontra l-Artikoli 2 u 3 tal-KEDB⁵².

149. Jekk nimxu mat-test tal-Artikolu 14 tad-Direttiva 2008/115, ma jidhirlix li huwa koerenti li l-Istati Membri jiġu mgiegħla jipprovdu għajjnuna medika urġenti jekk, f'ċirkustanzi bħal dawk inkwistjoni fil-kawża prinċipali, ma jiġux ipprovdu l-bżonnijiet l-iktar elementari tal-persuna kkonċernata. Bl-istess mod, fil-fehma tiegħi ma huwiex koerenti li l-Istati Membri jkunu mgiegħla jiggarrantixxu l-għaqda tal-familja jew inkella l-edukazzjoni bażika tat-tfal mingħajr ma dan jimplika obbligu li tiġi żgurata s-sussistenza tal-individwu u li jiġi żgurat li jkollu kundizzjonijiet ta' għajxien umani u dinjitużi.

150. Ma jidhirlix li huwa ġust jew ekwu li ċittadin ta' pajjiż terz li r-residenza tiegħu fit-territorju tkun suġġetta għal tolleranza *de facto* sakemm jiġi eżaminat ir-rikors tiegħu jiġi ttrattat b'mod inqas favorevoli minn dak miżmum taht detenzjoni abbażi tal-Artikolu 15 tad-Direttiva 2008/115. Għalkemm dan tal-aħħar effettivament ikun mċaħhad mil-libertà ta' moviment tiegħu, u dan minħabba l-aġir tiegħu, huwa madankollu jkollu akkomodazzjoni f'ċentru ta' detenzjoni speċjalizzat li jkopri, fil-prinċipju, il-bżonnijiet bażiċi kollha, inkluża assistenza legali kif ukoll servizzi soċjali u mediċi, u dan għal perjodu li jista' jdum sa 18-il xahar. Għandu jiġi kkonstatat li, f'sitwazzjoni bħal dik inkwistjoni fil-kawża prinċipali fejn il-persuna kkonċernata tkun tibqa' wkoll "fi stennija ta' tkeċċija", il-kopertura ta' dawk il-bżonnijiet ma hijiex żgurata.

151. Lanqas ma jidhirli li jkun iktar koerenti jekk wiehed jeżiġi mill-Istati Membri li jiżguraw l-effettività ta' rikors u, b'mod partikolari, li jipprovdu rimedju sospensiv *ipso jure* tad-deċiżjoni ta' tkeċċija jekk l-immigrant ma jkunx jista', waqt li jkun qiegħed jistenna d-deċiżjoni li jkollha tingħata mill-qorti, ikollu x'jiekol, fejn joqgħod jew x'jilbes b'mod dinjituż.

152. Finalment, wiehed ma għandux jinsa li l-assenza ta' teħid ta' responsabbiltà tal-bżonnijiet l-iktar elementari tal-immigranti taċċentwa l-emarginazzjoni tagħhom. Il-fatt li ċittadin ta' pajjiżi terz li jkun qiegħed jistenna tkeċċija jiġi mċaħhad, matul perjodu daqstant twil wara l-preżentata tar-rikors tiegħu, minn kopertura tal-iktar bżonnijiet essenzjali tiegħu, joħloq ir-riskju li dan jasal biex jitlaq mit-territorju tal-Istat ospitanti biex imur fi Stat Membru ieħor, biex b'hekk jikkawża movimenti sekondarji tal-immigranti f'sitwazzjoni irregolari u għaldaqstant immigrazzjoni klandestina fi hdan il-fruntieri tal-Unjoni. Dik is-sitwazzjoni tista' wkoll twasslu biex jidħol mhux fl-illegalità jew il-klandestinità — għaliex diġà jkun jinsab f'dik is-sitwazzjoni — iżda fil-kriminalità, sabiex ikun jista' jiffinanzja l-bżonnijiet tiegħu. B'mod ċar, dawk il-konsegwenzi huma ferm 'il bogħod mill-għan iddikjarat mil-legiżlatur tal-Unjoni fil-premessa 4 tad-Direttiva 2008/115, fejn jgħid li jeħtieġ "li jitfasslu regoli ċari, trasparenti u ġusti biex ikun hemm politika ta' ritorn effettiva bħala element neċessarju ta' *politika tal-migrazzjoni li tkun ġestita b'mod tajjeb*"⁵³.

153. Jekk id-Direttiva 2008/115 tiġi applikata b'tali mod li twassal għal tali inkoerenzi u tali irregolaritajiet, dan b'mod ċar ma jippermettix li tiġi ggarantita l-effettività tagħha.

52 — Ara, f'dak li jirrigwarda l-Artikolu 2 tal-KEDB, is-sentenzi QEDB, Kutepov u Anikeenko vs ir-Russja, Nru 68029/01, punt 62, 25 ta' Ottubru 2005, u QEDB, Huc vs Ir-Rumanija u l-Ġermanja (dec.), Nru 7269/05, punt 59, 1 ta' Diċembru 2009, kif ukoll, fir-rigward tal-Artikolu 3 tal-KEDB, QEDB Larioshina vs Ir-Russja (dec.), Nru 56869/00, 23 ta' April 2002, u QEDB Budina vs Ir-Russja (dec.), Nru 45603/05, 18 ta' Ġunju 2009.

53 — Premessa 4 tad-Direttiva 2008/115. Korsiv miżjud minni.

154. Il-portata tal-garanziji msemija fl-Artikolu 14 ta' dik id-direttiva b'hekk għandha tiġi interpretata fid-dawl tal-għan tagħha li, għandu jifkakar, huwa intiż biex jiffissa regoli ċari u ekwi sabiex tiġi ddefinita politika ta' ritorn li tkun mhux biss effikaċi, iżda li tippermetti wkoll li jiġi żgurat, b'mod konformi mal-prinċipju kardinali li jesprimi l-leġislatur fl-Artikolu 1 tal-imsemmija direttiva, il-ħarsien tal-valuri stabbiliti fil-Karta.

155. Il-ħarsien tad-dinjità tal-bniedem kif ukoll id-drittijiet tal-ħajja, tal-integrità u tas-saħħa stabbiliti rispettivament fl-Artikoli 1, 2, 3 u 35⁵⁴ tal-Karta iżda wkoll il-projbizzjoni tat-trattament inuman jew degradanti msemija fl-Artikolu 4 ta' dik id-Karta jopponu, fil-fehma tiegħi, li f'sitwazzjoni bħal dik inkwistjoni fil-kawża prinċipali, ċittadin ta' pajjiżi terzi li jkun qiegħed fil-pajjiż illegalment u li t-tkeċċija tiegħu tkun għet sospiżza *de facto* jkun imċaħhad, sakemm jiġi eżaminat ir-rikors tiegħu, minn kopertura tal-bżonnijiet bażiċi tiegħu.

156. Li jiġu ssodisfatti l-iktar bżonnijiet elementari huwa, fil-fehma tiegħi, dritt essenzjali li ma jistax ikun sekondarju għall-istatus ġuridiku tal-persuna kkonċernata.

157. Għalkemm il-grad ta' dak it-tehid ta' responsabbiltà għandu jiġi ddeterminat minn kull wieħed mill-Istati Membri, u dan meta titqies il-marġni ta' diskrezzjoni mogħtija lillhom mid-Direttiva 2008/115, jidherli li dak it-tehid ta' responsabbiltà għandu jkun suffiċjenti biex jiggarantixxi s-sussistenza tal-persuna kkonċernata kif ukoll livell ta' għajxien dinjituż u adegwat għal saħħitha, billi jkollha, b'mod partikolari, akkomodazzjoni li tikkunsidra, jekk ikun il-każ, il-bżonnijiet partikolari tagħha⁵⁵.

158. Fid-dawl ta' dawn l-elementi, għaldaqstant nikkunsidra li l-Artikolu 14 tad-Direttiva 2008/115 għandu jiġi interpretat fis-sens li jipprekludi leġislazzjoni nazzjonali li, fir-rigward ta' ċittadini ta' pajjiżi terzi li jkunu qiegħdin fil-pajjiż illegalment u li jkunu pprezentaw rikors kontra d-deċiżjoni ta' ritorn, tillimita l-għajjnuna mogħtija għall-bżonnijiet bażiċi biss għal għajjnuna medika urġenti. F'sitwazzjoni bħal din, u matul il-perjodu kollu tal-kawża, l-Istat Membru huwa obligat li jiggarantixxi għajjnuna suffiċjenti għall-bżonnijiet bażiċi tal-persuna kkonċernata b'mod li jiġi ggarantit is-sussistenza tagħha kif ukoll livell ta' għajxien dinjituż u adegwat għal saħħitha, li jippermettilha, b'mod partikolari, li jkollha fejn toqgħod waqt li jitqiesu, jekk ikun il-każ, il-bżonnijiet partikolari tagħha.

IV – Konkluzjoni

159. Fid-dawl tal-kunsiderazzjonijiet preċedenti, nipproponi li l-Qorti tal-Ġustizzja tirrispondi kif ġej lill-court du travail de Bruxelles:

“1) Id-Direttiva tal-Kunsill 2003/9/KE, tas-27 ta' Jannar 2003, li tistabbilixxi standards minimi għall-akkoljenza ta' dawk li jfittxu azil, id-Direttiva tal-Kunsill 2004/83/KE, tad-29 ta' April 2004, dwar livelli stabbiliti minimi għall-kwalifika u l-istat ta' ċittadini nazzjonali ta' pajjiżi terzi jew persuni mingħajr stat bħala refuġjati jew bħala persuni li inkella jeħtieġu protezzjoni internazzjonali u l-kontenut tal-protezzjoni mogħtija, kif ukoll id-Direttiva tal-Kunsill 2005/85/KE, tal-1 ta' Diċembru 2005, dwar standards minimi għal proċeduri fl-Istati Membri għall-ġhoti u l-irtirar tal-istatus ta' rifuġjat, għandhom jiġu interpretati fis-sens li l-garanziji ta' natura proċedurali u l-vantaġġi soċjali ffissati f'dan il-kuntest mil-leġislatur

54 — Skont dik id-dispożizzjoni, “[k]ull persuna għandha d-dritt ta' aċċess għal kura preventiva tas-saħħa u d-dritt li tgawdi minn kura medika skond il-kondizzjonijiet stabbiliti mil-lijijiet u l-prattiki nazzjonali. Għandu jiġi żgurat livell għoli ta' protezzjoni tas-saħħa tal-bniedem fid-definizzjoni u fl-implimentazzjoni tal-linji ta' politika u l-attivitajiet kollha ta' l-Unjoni”.

55 — F'dan ir-rigward, nirreferi għas-sentenza Saciri *et* (C-79/13, EU:C:2014:103) fejn il-Qorti tal-Ġustizzja ddecidiet dwar il-kundizzjonijiet materjali ta' akkoljenza tal-applikanti għall-ażil u, b'mod partikolari, għall-punt 40.

tal-Unjoni ma humiex applikabbli għal talba għal permess ta' residenza għal raġunijiet mediċi bbażata fuq l-Artikolu 9b tal-liġi tal-15 ta' Diċembru 1980 dwar l-aċċess għat-territorju, ir-residenza, l-istabbiliment u t-tkeċċija tal-barranin.

- 2) L-Artikolu 13(1) u (2) tad-Direttiva 2008/115/KE tal-Parlament Ewropew u tal-Kunsill, tas-16 ta' Diċembru 2008, dwar standards u proċeduri komuni fl-Istati Membri għar-ritorn ta' ċittadini ta' pajjiżi terzi li jkunu qegħdin fil-pajjiż illegalment, għandu jiġi interpretat fis-sens li jipprekludi regola proċedurali nazzjonali li teskludi l-eżistenza ta' rimedju b'effett suspensiv *ipso jure* meta dak ir-rimedju jiġi ppreżentat kontra deċiżjoni ta' ritorn li l-eżekuzzjoni tagħha tkun tista' tesponi lill-persuna kkonċernata għal riskju ta' trattament inuman jew degradanti kontra l-Artikolu 4 tal-Karta tad-Drittijiet Fundamentali tal-Unjoni Ewropea, u dan meta jitqies l-istat ta' saħħa tagħha.
- 3) L-Artikolu 14 tad-Direttiva 2008/115 għandu jiġi interpretat fis-sens li jipprekludi leġiżlazzjoni nazzjonali li, fir-rigward ta' ċittadini ta' pajjiżi terzi li jkunu qegħdin fil-pajjiż illegalment u li jkunu ppreżentaw rikors kontra d-deċiżjoni ta' ritorn, tillimita l-għajjnuna mogħtija għall-bżonnijiet bażiċi biss għal għajjnuna medika urġenti. F'sitwazzjoni bħal din, u matul il-perjodu kollu tal-kawża, l-Istat Membru huwa obbligat li jggarantixxi għajjnuna suffiċjenti għall-bżonnijiet bażiċi tal-persuna kkonċernata b'mod li jiġi ggarantit is-sussistenza tagħha kif ukoll livell ta' għajxien dinjituż u adegwat għal saħħitha, li jippermettilha, b'mod partikolari, li jkollha fejn toqgħod waqt li jitqiesu, jekk ikun il-każ, il-bżonnijiet partikolari tagħha."